

---

.. umAsahasram ..

॥ उमासहस्रम् ॥

---

प्रथमं शतकम्

प्रथमः स्तवकः

व्योमशरीरा, स्त्रीरूपा च ( आर्यावृत्तम्)

अखिलजगन्मातोमा तमसा तापेन चाकुलानस्मान् ।  
अनुगृह्णात्वनुकम्पासुधार्द्रया हसितचन्द्रिकया ॥ १.१ ॥

निखिलेषु प्रवहन्तीं निरुपाधिविमर्शयोगदृश्योर्मिम् ।  
अजरामजाममेयां कामपि वन्दे महाशक्तिम् ॥ १.२ ॥

सा तत्त्वतः समन्तात्सत्यस्य विभोस्तता तपश्शक्तिः ।  
लीलामहिलावपुषा हैमवती तनुषु कुण्डलिनी ॥ १.३ ॥

परमः पुरुषो नाभिर्लोकानां सत्य उच्यते लोकः ।  
परितस्ततः सरन्ती सूक्ष्मा शक्तिस्तपो लोकः ॥ १.४ ॥

अन्तर्गूढार्थानां पुरुषाग्नेर्धूमकल्प उद्गारः ।  
शक्तिज्वालाः परितः प्रान्तेष्वभवज्जनो लोकः ॥ १.५ ॥

अतिसूक्ष्मधूमकल्पं लोकं ततमाख्ययाऽन्यया नाकम् ।  
एतं ततोऽपि सूक्ष्मा व्याप्ताऽन्तरतः परा शक्तिः ॥ १.६ ॥

धूमान्तरोष्मकल्पा शुद्धज्वालोपमा च या शक्तिः ।  
तां दिवमाहुः केचन परमं व्योमापरे प्राहुः ॥ १.७ ॥

उद्गीर्णधूमकल्पो योऽयमपारो महाज्जनो लोकः ।  
व्योमान्तरिक्षगगनप्रभृतिभिरभिधाभिराहुस्तम् ॥ १.८ ॥

प्रान्तेषु कोऽपि शक्तेः पृथगात्मा वियदुपाधिसङ्गेन ।  
परमात्मनो विभक्तः स्वयमभिमन्ता विनिष्पेदे ॥ १.९ ॥

दक्षः परोक्षमुदितः पन्था एष त्विषां जनो लोकः ।  
तद्गर्भे लब्धात्मा कथिता दाक्षायणी शक्तिः ॥ १.१० ॥

सत्याः प्रागपि शक्तेः प्रादुर्भावः स कीर्त्यते प्रथमः ।  
ईशाभिमानमय्याः पृथगभिमानित्वनिष्पत्त्या ॥ १.११ ॥

आकाशस्य सुतैवं लक्षणया वस्तुतः प्रसूः शक्तिः ।  
अदितेर्दक्षो दक्षाददितिरिति श्रुतिरबाधैवम् ॥ १.१२ ॥

जगतां मातापितरौ सतीभवौ केऽपि पण्डिताः प्राहुः ।  
अदितिप्रजापती तावपरेषां भाषया विदुषाम् ॥ १.१३ ॥

दिव्यपुमाकृतिमीशे विभ्रति लीलार्थमस्य रमणाय ।  
दिव्यवनिताकृतिं सा बभार माता च भुवनानाम् ॥ १.१४ ॥

भासुरहेमाभरणां बहुशोभामीश्वरप्रमोदकलाम् ।  
मूर्तिं पावनकीर्तिं तां हैमवतीमुमामाहुः ॥ १.१५ ॥

तस्य प्रथमः साक्षी भुवनजुषां नयनशालिनां मध्ये ।  
वपुषः कीलादिसुदृशो निरुपमपुण्यो निलिम्पपतिः ॥ १.१६ ॥

पल्लवमृदु वेदिगतज्वलनपवित्रं महार्घमणिकान्तम् ।  
नवचन्द्रखण्डसौम्यं शिवसुदृशस्तत्स्मरामि वपुः ॥ १.१७ ॥

केचन गौरीं देवीं शीताद्रेर्देवतात्मनो जाताम् ।  
कथयन्ति स्त्रियमुत्तमलावण्यास्वादितो गण्याम् ॥ १.१८ ॥

सत्यैव भवतु सेयं कथा तथाऽपि प्रभाषितां भक्तैः ।  
तां मूर्तिमादिसुदृशो जानीयात्कमपि तेजोशम् ॥ १.१९ ॥

मन्यन्ते केऽपि घनं पर्वतमुक्तं निगूढया वाचा ।  
प्रादुर्भवति गभीरध्वनिरविषह्या यतः शक्तिः ॥ १.२० ॥

आकाशो गोलेभ्यो यद्वितरति निजरजश्चयादन्नम् ।  
नेशाय कीर्त्यते सा संसारे दक्षयागकथा ॥ १.२१ ॥

व्याप्ताऽपि यन्निगूढा बहिरीक्षकबुद्ध्यपेक्षया नष्टा ।  
शक्तिर्यागे तस्मिन्नवसानं तदुदितं सत्याः ॥ १.२२ ॥

पर्वतनाम्नो वैदिकभाषायां यदियमतिबला शक्तिः ।  
घनतो भवति व्यक्ता तदभिहितं पार्वतीजननम् ॥ १.२३ ॥

तेजोऽशतः शिवाविह हिमाचलेऽनुग्रहाय भूमिजुषाम् ।  
दत्तो यत्सान्निध्यं लीलाचारित्रमन्यदिदम् ॥ १.२४ ॥

एतासामार्याणां जानन्तः शास्त्रसम्मतं भावम् ।  
जानीयुर्भवमहिषीं भुवनानामम्बिकां देवीम् ॥ १.२५ ॥ 25

द्वितीयः स्तवकः  
सर्गादिवर्णनम् ( पञ्चचामरवृत्तम्)

सहादरेण यो वलक्षपारिजातमालया  
गलस्थलीविभूषया ध्वनिं विनैव भाषते ।  
महेशपुण्ययोषितो मनोज्ञहास एष मे  
विभूतये प्रकल्पतां विधूतये च पाप्मनाम् ॥ २.१ ॥

निरन्तरश्रिते सदा कृपारसप्रवाहिनी  
विलासिनीतनुर्विभोः पुमाकृतेर्विमोहिनी ।  
सुधातरङ्गकल्पहासभासुरानना शिवा  
पदाब्जलम्बिनो धुनोतु पाप्मनः फलं मम ॥ २.२ ॥

करोति या विभर्ति या निहन्ति या जगत्त्रयं  
समन्ततो विभाति या न दृश्यते क्वचिच्च या ।  
अतीव गुप्तरूपिणी गुरूपदेशमन्तरा  
न शक्यते बुधैश्च बोद्धुमन्धकारिसुन्दरी ॥ २.३ ॥

महान्धकारबन्धुरस्य भूतसञ्चयस्य या  
विनिद्रितस्य सर्वबीजधाम्नि मौनमुद्रिते ।  
समन्ततो विजृम्भणाय भासनाय चाभवन्  
महद्विधाय चेष्टितं ममेयमिष्टदेवता ॥ २.४ ॥

महेशगर्भतः समस्तभूतबीजकोशतः  
किरन्त्यशेषविश्वमप्यपारदिव्यवैभवा ।  
विचित्रचेष्टयाऽऽद्यया विधूतनाथनिद्रया  
जगन्नुता जयत्यसावनादिशक्तिरद्भुता ॥ २.५ ॥

भवं भणन्ति तान्त्रिकास्त्वदाश्रयं तमव्ययं  
समामनन्ति वैदिकाः सदर्चिते सदाह्वयम् ।  
न कश्चिदर्थभेद एतदाख्ययोर्द्वयोर्भवे-  
द्विदेयमादिमं पदं पुमान्परं नपुंसकम् ॥ २.६ ॥

स चेद्भवोऽभिधानतो भवान्यसि त्वमव्यये  
समीर्यते स सद्यदि त्वमम्ब भण्यसे सती ।  
न तेऽस्ति भावता न शक्तिरूपिणी हि विद्यसे  
न वेद्मि कालिके कथं सतोऽसतश्च भिद्यसे ॥ २.७ ॥

जगद्विधानकार्यतः पुरा सुरासुरस्तुते  
त्वमम्ब जीवितं भवस्यभावमूलवादिनाम् ।  
विकल्पवर्जिता मतिः प्रबोधमूलवादिनां  
रसोऽनपेक्ष उत्तमः प्रमोदमूलवादिनाम् ॥ २.८ ॥

भवत्यसावतो भवान्यनादिरन्तवर्जिता  
जगन्ति माति नित्यमोरसौ तदभ्युधाय्युमा ।  
रसात्मकोश्यतेऽखिलैरसौ ततः शिवोच्यते  
परैवमीशितुश्चित्तिस्त्रिधा बुधैरुदीर्यते ॥ २.९ ॥

चित्तिः परैव कामना रसेन केनचिद्युता  
चित्तिः परैव सर्वदाऽप्यनस्त्यजस्य तु क्रिया ।  
चित्तिः परैव गोचरावभासिका मतिः स्मृता  
त्रितैवमन्यथा चितेश्चिरन्तनैरुदीर्यते ॥ २.१० ॥

चिकीर्षति प्रभौ ज्वलत्त्वदीयकीलसन्ततेर्-  
विकीर्णधूमजालमेतदम्बरस्थलं ततम् ।  
विसृष्टितः पुराऽसि या शिवप्रभुत्वरूपिणी  
पृथक्प्रभुश्च लक्षिताऽसि सा सवित्रि पुष्करे ॥ २.११ ॥

पुनर्विपाकतो घनीभवद्विरक्षिगोचरै-

स्ततस्ततः समुज्ज्वलैः खसूक्ष्मरेणुगोलकैः ।  
अजाण्डवृक्षकोटिकन्दबृन्दवद्वाधाः पुरा  
महेशदृष्टिमय्युमेऽम्ब मण्डलानि भास्वताम् ॥ २.१२ ॥

तपोऽग्निधूमजालके भवन्ति तैजसाणवो  
भवन्ति जीवनाणवो भवन्ति पार्थिवाणवः ।  
क्रमेण तद्विसृष्टिरीशशक्तिपाकवैभवे  
सहस्रभानुमण्डलं तु गोचरादि गृह्यताम् ॥ २.१३ ॥

मयूखमालिमण्डले निधाय पादमुग्रया  
मयूखशक्तिरूपया त्वयाऽम्ब चेष्टमानया ।  
खकोशतः समाहृतैः पुनस्त्रिरूपरेणुभिर्-  
व्यधायि मङ्गलादिभिः सह ग्रहैरियं मही ॥ २.१४ ॥

विसर्जनेन भूयसाऽपि देव्यतृप्तयेयता  
विचेष्टितं विलक्षणं पुनर्व्यधीयत त्वया ।  
इहान्तरे वसुन्धरामयूखमालिबिम्बयोर्-  
अमुष्य कर्मणः सवित्रि चन्द्रमण्डलं फलम् ॥ २.१५ ॥

वधूपुमाकृती ततो बभूवथुर्युवां शिवे  
त्वमीश्वरश्च लीलया विहर्तुमत्र विष्टपे ।  
अहो प्रभुं नभस्तनुं त्वदीयगर्भसम्भवा-  
इणन्ति कालि तत्र चित्रभाषणास्त्वदात्मजम् ॥ २.१६ ॥

पुमानथो स बिम्बतो हिरण्मयो दिवाकरे  
धियाऽपि नैव केवलं हिरण्मयेन वर्ष्मणा ।  
इदं तु कार्यरूपमन्यदुच्यते बुधैः प्रभो-  
रिहान्तरे नृणां पुनर्वपुस्तदम्ब बिम्बितम् ॥ २.१७ ॥

स्वयं च काञ्चनप्रकाशवर्ष्मणा प्रभाकरे  
तथाऽन्तरे नृणां च तस्य बिम्बिताऽसि सन्निधौ ।  
रसस्य देवताऽसि देवि पुष्करे दिवाकरे  
मयूखदेवताऽसि भोगदेवताऽसि देहिषु ॥ २.१८ ॥

विसर्जनेन भूयसा नभस्यमुत्र भास्करे  
महीषु चाम्बिके युवां विधाय देहिनो बहून् ।

क्षितेः सुधाकरं गतान् पितृन् विनेतुमव्यये  
तनू च तत्र बभ्रथुः प्रपञ्चराज्ञि मायया ॥ २.१९ ॥

नभोऽन्तरे हिरण्मयं विभुं प्रचक्षते हरं  
दिनेशबिम्बबिम्बितं भणन्ति पङ्कजासनम् ।  
इहास्मदन्तरालयं वदन्ति विष्णुमच्युतं  
सवित्रि जन्मनामियं त्रिमूर्तिवादिधोरणि ॥ २.२० ॥

नभोऽन्तरे प्रचक्षते हिरण्मयाङ्गमीश्वरं  
दिनेशबिम्बपूरुषं हिरण्यगर्भमाख्यया ।  
विराजमानमक्षरं विराजमन्तरे नृणां  
सवित्रि तत्त्ववेदिनामियं तु नामकल्पना ॥ २.२१ ॥

हिरण्मयाङ्गमम्बरे वदन्ति सोममम्बिके  
दिवाकरस्य मण्डले तु बिम्बितं पुरन्दरम् ।  
शरीरिणामिहान्तरेऽग्निमालपन्ति भासुरं  
चिरन्तनोक्तिदर्शिनामियं शिवे प्रणालिका ॥ २.२२ ॥

सरोरुहाक्षवाग्वधूमनोहरौ तु पूर्वव-  
त्सुधांशुबिम्बपूरुषस्तु रुद्रसंज्ञकः शिवे ।  
हिरण्मयोऽन्तरिक्षजात ईश्वरः सदाशिवः  
सदेव वस्तु काञ्चनाङ्गि पञ्चमूर्तिवादिनाम् ॥ २.२३ ॥

प्रभोः प्रमाऽऽदितस्ततः प्रमावती स्वयं पृथग्  
विहायसा शरीरिणी प्रभौ ततो हिरण्मये  
हिरण्मयाङ्गनाकृतिर्नभोऽन्तरे च भास्करे  
तथाऽन्तरेषु देहिनां महेश्वरी जयत्युमा ॥ २.२४ ॥

मदीयमम्बिकाऽखिलस्य विष्टपस्य दुष्टधी-  
दविष्टपादपङ्कजा धुनोतु कष्टजालकम् ।  
इमे च कोमलैः पदैरमूल्यतल्पशालिन-  
स्तदीयमञ्चरूपतां भजन्तु पञ्चचामराः ॥ २.२५ ॥ 50

तृतीयः स्तवकः  
सशरीरायाश्च साधनम् ( तनुमध्यावृत्तम्)

शुभ्रस्मितलेशो मातुर्मरुतान्नः ।  
अन्तस्तिमिराणामन्तं विदधातु ॥ ३.१ ॥

आद्यौ भुवनानां मातापितरौ तौ ।  
देवासुरमर्त्यैर्वन्द्यावविनिन्द्यौ ॥ ३.२ ॥

ब्रूते पृथगेकस्तौ विग्रहवन्तौ ।  
आहैकशरीरं द्वन्द्वं कविरन्यः ॥ ३.३ ॥

शक्तिं तनुशून्यामीशं च पुमांसम् ।  
वक्ति प्रमदायां सन्देहयुतोऽन्यः ॥ ३.४ ॥

ईशं च तमेके सन्मात्रमुशन्ति ।  
ब्रह्मैकमथान्ये गायन्ति न शक्तिम् ॥ ३.५ ॥

केचित्तनुहीनं प्रजायुतमीशम् ।  
शक्तिं विदुरस्य प्रजामविकुण्ठाम् ॥ ३.६ ॥

उक्तं दधतस्तैः केचित् पुनराहुः ।  
मायातनुबन्धं नाथस्य न शक्तेः ॥ ३.७ ॥

नित्यं सशरीरौ येषां पितरौ तौ ।  
एकोऽप्यथवा तान् प्रत्याह निसर्गः ॥ ३.८ ॥

मातापितरौ यत् तावेकशरीरौ ।  
चित्रप्रथनार्था सा काचन लीला ॥ ३.९ ॥

सन्मात्रकथानां कार्ये मनुजादौ  
धीस्वान्तविकासः स्यात्कारणहीनः ॥ ३.१० ॥

अद्वैतिभिरन्या मायाऽऽश्रयणीया ।  
शक्तेरतिरिक्ता सा किं किमु वादैः ॥ ३.११ ॥

न स्यात् पृथगात्मा शक्तेः किमुपाधेः ।

चक्षुः श्रितचित्तेर्विश्वाकृतिता वा ॥ ३.१२ ॥

एकान्तविदेहौ तौ चेदतिसूक्ष्मौ ।  
लीलातनुबन्धाशक्तावभिधेयौ ॥ ३.१३ ॥

भक्ताननुगृह्णन् दिव्याद्भुतलीलः ।  
तद्विग्रहबन्धो बोध्यो लसदर्थः ॥ ३.१४ ॥

स्त्रीत्वं यदि नेष्टं पुंस्त्वं कुत इष्टम् ।  
ना वा किमु नारी न स्यादनुमेया ॥ ३.१५ ॥

तस्मात् पितरौ तौ वाच्यौ मतिमन्तौ ।  
सूक्ष्मावपि भूयो लीलातनुमन्तौ ॥ ३.१६ ॥

नास्मत्तनुवत्ते शक्तीश्वरमूर्ति ।  
एकाऽमृतरूपा त्वन्या प्रणवात्मा ॥ ३.१७ ॥

दिव्यं घनतेजः कुर्वद् ध्वनिमन्तः ।  
सम्पश्यदशेषं मूर्तिः प्रणवात्मा ॥ ३.१८ ॥

दिव्यो घनसोमः स्यंदन् रसमन्तः ।  
भुञ्जन् भुवनौघं पीयूषशरीरम् ॥ ३.१९ ॥

बोधोऽनवलम्बो दिव्यं खलु तेजः ।  
मोदः परिशुद्धो दिव्यः खलु सोमः ॥ ३.२० ॥

सोमांशमहोशौ यातो घनभावम् ।  
पित्रोर्भुवनानां सङ्कल्पमहिम्ना ॥ ३.२१ ॥

आराधयसीशं तं चिन्मयकायम् ।  
आनन्दमयाङ्गी त्वम् देवि किलेयम् ॥ ३.२२ ॥

दिव्यं तव कायं दिव्ये तव वस्त्रे ।  
दिव्यानि तवाम्ब स्वर्णाभरणानि ॥ ३.२३ ॥

यद्देवि विलोक्याऽस्यप्राकृतकाया ।

युक्तीः समतीता सेयं तव माया ॥ ३.२४ ॥

नव्यास्तनुमध्याः प्रत्नां तनुमध्याम् ।  
विद्वत्सदसीमाः सम्यक्प्रथयन्तु ॥ ३.२५ ॥ 75

चतुर्थः स्तवकः

आध्यात्मिकविभूतयः ( गीतिवृत्तम्)

अमृतांशुबिंबसाराद् भूयोऽपि विनिर्गतो भृशं सूक्ष्मः ।  
सारो गौरीवदनाद् दरहासो हरतु दुःखजालं नः ॥ ४.१ ॥

कुलकुण्डे प्राणुवन्ती चेतन्ती हृदि समस्तजन्तूनाम् ।  
मूर्धनि विचिन्तयन्ती मृत्युञ्जयमहिषि विजयते भवती ॥ ४.२ ॥

तेजोजलान्नसारैस्त्रयोऽणवो मूलहृदयमस्तेषु  
पाकात्ते निष्पन्नास्त्रैलोक्यव्यापिकेऽब देहवताम् ॥ ४.३ ॥

पूर्णे शरीरशिल्पे द्वारेण ब्रह्मरन्ध्रसंज्ञेन ।  
नाडीपथेन गत्वा तैजसमणुमाविशस्यमेयबले ॥ ४.४ ॥

अंशेनाविद्यादौ यासि पुनस्तं ततश्च निर्यासि ।  
मार्गाभ्यां द्वाभ्यां त्वं नाड्याः पश्चात् पुरश्च सिद्धाभ्याम् ॥ ४.५ ॥

यातायातविहारे मातस्तस्मिन् भवत्युपाधिस्ते  
आरभ्य मस्तकस्थलमामूलाधारमस्थिपञ्जरिका ॥ ४.६ ॥

नृतनुषु विहरन्तीं त्वाम् उपाधिवीणाकृतेर्जगन्मातः ।  
सादृश्यात् कुण्डलिनीं परोक्षवादप्रियाः प्रभाषन्ते ॥ ४.७ ॥

नभसः शीर्षद्वारा प्रवहन्तीं य इह विग्रहे शक्तिम् ।  
अनुसन्दधाति नित्यं कृतिनस्तस्येतरैरलं योगैः ॥ ४.८ ॥

सर्वेषु विशसि तुल्यं निर्गच्छसि तुल्यमम्ब भुवनानाम् ।  
ज्ञाता चेदसि शक्त्यै न ज्ञाता चेद्भवस्यहङ्कृत्यै ॥ ४.९ ॥

अवतरणं ध्यातं चेद् आरोहणमद्भुतं भवेच्छक्तेः ।  
यस्मिन्निदं शरीरं भवति महद्वैद्युताग्नियन्त्रमिव ॥ ४.१० ॥

आरोहणमध्यातृषु हृदयेऽहङ्कारमात्रनिष्पत्यै ।  
तदनु शरीरमिदं स्यात् सुखाय दुःखाय वा यथाभोगम् ॥ ४.११ ॥

या व्यक्तता जनिमतामहङ्कृतिः सकलभेदधीभूमिः ।  
पृथगिव तवाम्बिके सा सत्तैवोपाधिसंश्रयाद् भान्ती ॥ ४.१२ ॥

एतामाहुरविद्यां बीजं संसारवृक्षराजस्य ।  
सर्वरसफलयुतस्य प्रारब्धजलेन देवि दोहदिनः ॥ ४.१३ ॥

व्यक्तित्वार्पकदेहे निम्ने कुल्येव जनिमतां मातः ।  
प्रवहत्यनारतं ते शक्तिश्चित्राणि देवि तन्वाना ॥ ४.१४ ॥

सारमपामणुभूतं हृदयस्थं सूरयो विदुश्चित्तम् ।  
श्रेष्ठं प्राणं केचन पञ्चानिलमूलभूतमाहुरिमम् ॥ ४.१५ ॥

मन एव चित्तसंज्ञं व्यवहरतां विभजनानभिज्ञानाम् ।  
कविलोकव्यवहारस्तदधीनस्तत्त्वधीर्भवत्यन्या ॥ ४.१६ ॥

तदनाहतस्य विलसद् दक्षिणतो दहरनामकगुहायाम् ।  
चित्तं कुलकुण्डात्ते काऽप्यनुगृह्णाति देवि रश्मिकला ॥ ४.१७ ॥

चित्तमणु शिलष्टं ते कलयाऽङ्गुष्ठप्रमाणमिव भासा ।  
दर्पणममलब्रह्मप्रतिबिम्बाकर्षकं शिवे भवति ॥ ४.१८ ॥

अन्तरमावर्ताभं प्रतिबिम्बमकायमेतदीशस्य ।  
अंगुष्ठाभं प्राहुर्मानिनोपाधिचैत्तभासस्ते ॥ ४.१९ ॥

दम्पत्योर्वा रूपप्रतिबिम्बौ चक्षुषोः शिवे भवतः ।  
कुलकुण्डे हृदये चाप्यरूपयोरेव कश्चिदुल्लासः ॥ ४.२० ॥

चित्तमणीयो वित्तं य इदं मूल्ये प्रपञ्चतोऽप्यधिकम् ।  
हृदयगुहायां निहितं जानीते स विजहाति बहिराशाः ॥ ४.२१ ॥

अप्राप्ता मूर्धानं हृदयात् सम्प्रस्थिता धृता नाड्या ।  
त्वद्बुचिरुक्ता बुद्धिस्त्वयि निष्ठा भवति देवि तन्निष्ठा ॥ ४.२२ ॥

अन्नमयाणुं प्राप्तं धीज्योतिश्चन्द्रमार्कमिव तेजः ।  
परिभाष्यते महेश्वरि मन इति सङ्कल्पसम्भवस्थानम् ॥ ४.२३ ॥

सङ्कल्पे सङ्कल्पे चिच्छक्तिं मनसि विस्फुरन्तीं त्वाम् ।  
य उपास्ते स जनस्ते गृह्णाति महेशवल्लभे चरणम् ॥ ४.२४ ॥

आधारचक्रशयने ममेह निद्रां विहाय विचलन्तीम् ।  
गीतय एताः परमामुपतिष्ठन्तां जगद्विभोः कान्ताम् ॥ ४.२५ ॥ 100

॥ समाप्तं च प्रथमं शतकम् ॥

द्वितीयं शतकम्  
पञ्चमः स्तवकः  
परिणयः ( उपजातिवृत्तम्)

श्रीखण्डचर्चामिव कल्पयन्त्यो  
मुहुः कपोलेषु सखीजनस्य ।  
श्रीकण्ठकान्ताहसिताङ्कुराणां  
श्रीमन्ति कुर्वन्तु जगन्ति भासः ॥ ५.१ ॥

कीर्तिर्वलक्षा कुसुमायुधस्य  
स्वर्णाद्रिकोदण्डजयोनतस्य ।  
दरस्मितश्रीद्विरदास्यमातुर्-  
द्राघीयसीं वो वितनोतु भूतिम् ॥ ५.२ ॥

प्रमथ्यमानामृतराशिबीचि-  
प्रोद्गच्छदच्छाच्छतुषारकल्पाः ।  
युष्माकमिच्छां विदधत्वमोघां  
विघ्नेशमातुर्दरहासलेशाः ॥ ५.३ ॥

चन्द्रातपः कश्चन सम्प्रसन्नो  
महेशनेत्रातिथितर्पणो नः ।

मनोभिलाषं सफलीकरोतु  
महेश्वरीहासलवप्रकाशः ॥ ५.४ ॥

वलक्षवक्षोजपटाञ्चलेन  
चलेन सार्धं कृतकेलयो नः ।  
पुरत्रयारातिकलत्रहास-  
भासो निरासं विपदां क्रियासुः ॥ ५.५ ॥

भूयासुरायासहराणि तानि  
स्मितानि भूतेशमृगीदृशो नः ।  
येषां त्विषो बिभ्रति दिग्वधूटी-  
गण्डेषु कर्पूरपरागलीलाम् ॥ ५.६ ॥

कुर्वन्तु कामं सफलं ( त्व ) मदीयं  
कुलाद्रिकन्याहसितानि तानि ।  
येषां मयूखैः क्रियते सिताद्रेर्-  
उद्यानवाटीषु नवो वसन्तः ॥ ५.७ ॥

आम्नेडितं भूषणचन्द्रभासां  
नासाविभूषामहसां द्विरुक्तिः ।  
पुरारिनारीस्मितकान्तयो मे  
पूर्णानि कुर्वन्तु समीहितानि ॥ ५.८ ॥

निर्माय विश्वालयमम्ब शर्व-  
स्त्वया समं शिल्पविदा स शिल्पी ।  
विहर्तुमिच्छन्नयि वोढुमैच्छ-  
न्नारीं भवन्तीं पुरुषो भवंस्त्वाम् ॥ ५.९ ॥

दिव्यं दुकूलं धवलं दधाना  
वेण्या फणीन्द्रोपमया लसन्ती ।  
प्रफुल्लराजीवविलोचना त्वं  
प्रपञ्चभर्तुर्नयनान्यहार्षीः ॥ ५.१० ॥

प्रत्यङ्गबन्धं ज्वलदुत्तमं ते  
भुजङ्गराजोपमवेणिरूपम् ।  
आत्मैकनिष्ठस्य च विश्वभर्तुर्-

आराधयामास विलोचनानि ॥ ५.११ ॥

अभूस्त्वमाद्यस्य मनोमदाय  
स चापि ते प्रीतिपदं बभूव ।  
न केवलं वां सकलस्य चासी-  
द्वाम्पत्यबन्धस्य तदम्ब बीजम् ॥ ५.१२ ॥

तवातिकान्ता नयानान्तवृत्ति-  
र्हासः पुरारेश्च नवेन्दुहारी ।  
उभौ विवाहोत्सवपूर्वरङ्गं  
निर्वर्तयामासतुरादिरामे ॥ ५.१३ ॥

दातुं प्रभुः सान्त्वयितुं समर्थः  
कर्तुं क्षमस्तर्जयितुं च शक्तः ।  
संरक्षतान्मां तव सर्ववन्द्ये  
करस्तुषारांशुभृता गृहीतः ॥ ५.१४ ॥

स्प्रष्टुं न शक्या परमे परैस्त्वं  
स चान्यया चिन्तयितुं न शक्यः ।  
त्वमेव शर्वस्य स एव तेऽम्ब  
दाम्पत्यमेवं युवयोस्तु सत्यम् ॥ ५.१५ ॥

निजाद्वतसेन्दुत इन्दुमन्य-  
मुत्पाद्य ते शम्भुरदाद्वतंसम् ।  
मूर्तामिवासौ शुभगात्रि रात्रिं  
प्राप्य त्वदीयां कवरीं चकासे ॥ ५.१६ ॥

बभूविथागेन्द्रगृहे यदा त्वं  
स चेश्वरस्तत्र चकार वासम् ।  
विलोकमानस्तव देवि विद्युत्  
पाञ्चालिकायाः कमनीयभावम् ॥ ५.१७ ॥

सिद्धं स वां साधयितुं प्रवृत्तो  
योगं प्रदग्धो मदनश्च कल्पे ।  
वशीति कीर्तिं गिरिशस्य भर्तुं  
तुभ्यं त्वपर्णेति यशश्च कर्तुम् ॥ ५.१८ ॥

घोरं तपश्चेद्रचितं त्वयाऽपि  
प्राग्रूपभर्तुः समनुग्रहाय ।  
विहाय यत्नं क इहाखिलाऽम्ब  
सम्बद्धमप्यर्थमुपैतु जन्तुः ॥ ५.१९ ॥

ज्वलत्कपर्दो दहनाङ्गभालः  
कपालमाली करिकृत्तिवासाः ।  
भुजङ्गभूषो भसिताङ्गरागः  
पुष्पेषु वैरी परुषाट्टहासः ॥ ५.२० ॥

ऽमशानवासी पुरुषस्त्रिशूली  
जहार ते चेदनघाङ्गि चेतः ।  
दृष्टान्तमर्थोऽयमवाप नैव  
प्रीतिर्बहिःकारणमाश्रितेति ॥ ५.२१ ॥

रूपं पुरारेरथवा तदेतत्  
सेयं च चेष्टा समयान्तरेषु ।  
कान्तं वपुः कान्ततराश्च लीला-  
स्त्वया समं खेलितुमेष धत्ते ॥ ५.२२ ॥

प्रहृष्टयक्षः समवेतसिद्धो  
नृत्यङ्गणेन्द्रो विकसन्मुनीन्द्रः ।  
भूयोऽपि योगो युवयोर्हिमाद्रौ  
बभार मातर्महमद्वितीयम् ॥ ५.२३ ॥

महेश्वरस्त्वां परिणीय लेभे  
यावात्मजौ द्वावनघाङ्गि मुख्यौ ।  
एकस्तयोर्भ्राम्यति विश्वमत्तुं  
भूभृत्तटीराश्रयते बतान्यः ॥ ५.२४ ॥

सङ्कीर्तयन्त्यो जगतां जनन्याः  
कल्याणवार्ताः कमनीयकीर्तेः ।  
इमाः प्रमोदाय सतां भवन्तु  
सन्दर्भशुद्धा उपजातयो नः ॥ ५.२५ ॥ 125

षष्ठः स्तवकः

माहाभाग्यम् ( मदलेखावृत्तम्)

हर्तारः शशिकीर्तेः कर्तारो नवभासाम् ।  
भर्तारो मम सन्तु स्कन्दाम्बादरहासाः ॥ ६.१ ॥

दिग्वल्लीष्वतिशुभ्रां कुर्वन्तः कुसुमर्द्धिम् ।  
भूयासुस्तव भूत्यै मन्मातुः स्मितलेशाः ॥ ६.२ ॥

एकश्चेत्तव शक्तो ब्रह्माण्डस्य भवाय ।  
भर्गप्रेयसि हासः किं स्तोत्रं तव भूयः ॥ ६.३ ॥

उद्याने वियदाख्ये कालि त्वां विहरन्तीम् ।  
गोलैः कन्दुककल्पैरल्पा वाक्किमु माति ॥ ६.४ ॥

खं क्रीडाभवनं ते कः कार्यालय एषः ।  
पृथ्वीयं बहुलान्ना मातर्भोजनशाला ॥ ६.५ ॥

बुद्धीनामसि दात्री सिद्धीनामसि नेत्री ।  
वीर्याणामसि पेटी कार्याणामसि धाटी ॥ ६.६ ॥

विद्यानामसि भावो हृद्यानामसि हावः ।  
देवानामसि लीला दैत्यानामसि हेला ॥ ६.७ ॥

गन्तृणामसि चेष्टा स्थाणूनामसि निष्ठा ।  
लोकानामसि मूलं लोकादेरसि जालम् ॥ ६.८ ॥

देवी व्यापकतेजः शक्तिस्तत्त्वविचारे ।  
अत्यन्तं सुकुमारी नारी मूर्तिविचारे ॥ ६.९ ॥

क्व ज्योतिर्महतोऽस्मादाकाशादपि भूयः ।  
तत्सर्वं विनयन्ती तन्वङ्गी क्व नु नारी ॥ ६.१० ॥

देवेन्द्राय विभुत्वं सूर्यायोस्रसहस्रम् ।

ऊष्माणं दहनाय ज्योत्स्नामोषधिराजे ॥ ६.११ ॥

वातायामितवीर्यं विस्तारं गगनाय ।  
सान्द्रत्वं वसुधायै तोयाय द्रवभावम् ॥ ६.१२ ॥

माहाभाग्यमपारं कोटिभ्यो विबुधानाम् ।  
चित्राः काञ्चन सिद्धीर्लक्षेभ्यो मनुजानाम् ॥ ६.१३ ॥

स्थाणुभ्यो धृतिशक्तिं गन्तृभ्यो गतिशक्तिम् ।  
कस्माच्चित्रिजकोशादेका देवि ददाना ॥ ६.१४ ॥

आश्चर्यं विदधाना सर्वं वस्तु दधाना ।  
हन्त त्वं मम मातः काचित्कोमलगात्री ॥ ६.१५ ॥

श्रोणीभारनतायां कस्याञ्चित्तनुगात्र्याम् ।  
ईदृक्षा यदि शक्तिः कावेतो ननु माया ॥ ६.१६ ॥

रूपं ते तनुगात्रं वाणी ते मृदुनादा ।  
चापं ते मधुरेक्षुः पाणिस्ते सुकुमारः ॥ ६.१७ ॥

लोल्ले लोचनयुग्मे भीरुत्वं प्रकटं ते ।  
ब्रह्माण्डं त्वदधीनं श्रद्धतामिह को वा ॥ ६.१८ ॥

भ्रूभङ्गं कुरुषे चेन्मुग्धे गौरि मुखाब्जे ।  
भूतान्यप्ययि बिभ्यत्येजेरन्नपि ताराः ॥ ६.१९ ॥

शुद्धान्तेश्वरि शम्भोरिच्छा चेत्तव काऽपि ।  
घोरोऽग्निस्तृणगर्भाद्घोराग्नेरपि शैत्यम् ॥ ६.२० ॥

द्रष्टुं विश्वमपारं भारस्ते दयितस्य ।  
कर्तुं कार्यमशेषं श्रीमातस्तव भारः ॥ ६.२१ ॥

साक्षी केवलमीशः कर्तुं भर्तुमुताहो ।  
हर्तुं वाऽखिलमम्ब त्वं साक्षाद्भूतदीक्षा ॥ ६.२२ ॥

कारङ्कारमुमे यद् ब्रह्माण्डानि निहंसि ।

तन्मन्ये सुरमान्ये बालैवाऽम्ब सदा त्वम् ॥ ६.२३ ॥

लीलोज्जीवितकामे रामे शङ्करसक्ते ।  
त्वत्पादारचनसक्तं भक्तं मां कुरु शक्तम् ॥ ६.२४ ॥

एताः पावनगन्धाः सर्वेशप्रमदे ते ।  
हैरम्ब्यो मदलेखाः सन्तोषाय भवन्तु ॥ ६.२५ ॥ 150

सप्तमः स्तवकः  
व्योमशरीरा, मातृकादिविभूतयश्च ( वसन्ततिलकावृत्तम्)

वाणीसरोरुहदृशो हयराजहंसो  
वक्त्रारविन्दनिलयाद्बहिरागतायाः ।  
आलापकालदरहास इह स्थितानां  
क्षेमं करोतु सुतरां हरसुन्दरीयः ॥ ७.१ ॥

नादोऽसि वागसि विभाऽसि चिदस्यखण्डा  
खण्डीभवन्त्यपि चिदस्यखिलेन्द्रकान्ते ।  
तत्तादृशीं निखिलशक्तिसमष्टिमीशे  
त्वामन्तरिक्षपरिक्रुप्ततनुं नमामि ॥ ७.२ ॥

विश्वप्रसिद्धविभवास्त्रिषु विष्टपेषु  
याः शक्तयः प्रविलसन्ति परःसहस्राः ।  
तासां समष्टिरतिचित्रनिधानदृष्टिः  
सृष्टिस्थितिप्रलयकृद् भुवनेश्वरि त्वम् ॥ ७.३ ॥

जाने न यत्तव जगज्जनयित्रि रूपं  
सङ्कल्प्यते किमपि तन्मनसो बलेन ।  
सङ्कल्पितस्य वपुषः श्रितशोकहन्त्रि  
विन्यस्यते तव वचोतिगधाम नाम ॥ ७.४ ॥

कामं वदन्तु वनितामितिहासदक्षा-  
स्त्वां सर्वलोकजनयित्रि सदेहबन्धाम् ।

सत्यं च तद्भवतु सा तव काऽपि लीला  
दिव्यं रजस्तु तव वास्तविकं शरीरम् ॥ ७.५ ॥

भूजन्मपांसुभिरगर्हितशुद्धरूपा  
या काऽपि पांसुपटली विपुलेऽन्तरिक्षे ।  
सा ते तनुः सुमहती वरदे सुसूक्ष्मा  
तामेव देवसरणिं कथयन्ति धीराः ॥ ७.६ ॥

या देवि देवसरणिर्भवमग्नदुर्गा  
वैरोचनीति कथिता तपसा ज्वलन्ती ।  
राजीवबन्धुमहसा विहिताङ्गरागा  
सा ते तनुर्भवति सर्वसुपर्ववर्ण्ये ॥ ७.७ ॥

प्राणास्तवात्र हृदयं च विराजतेऽत्र  
नेत्राणि चात्र शतशः श्रवणानि चात्र ।  
घ्राणानि चात्र रसनानि तथा त्वचश्च  
वाचोऽत्र देवि चरणानि च पाणयोऽत्र ॥ ७.८ ॥

सर्वत्र पश्यसि शृणोषि च सर्वतोऽम्ब  
सर्वत्र खादसि विजिघ्रसि सर्वतोऽपि ।  
सर्वत्र च स्पृशसि मातरभिन्नकाले  
कः शक्नुयान्निगदितुं तव देवि भाग्यम् ॥ ७.९ ॥

सर्वत्र नन्दसि विमुञ्चसि सर्वतोऽम्ब  
सर्वत्र संसरसि गर्जसि सर्वतोऽपि ।  
सर्वत्रदेवि कुरुषे तव कर्मजाल-  
वैचित्र्यमीश्वरि निरूपयितुं क्षमः कः ॥ ७.१० ॥

विश्वाम्बिके त्वयि रुचां पतयः कियन्तो  
नानाविधाब्धिकलिता क्षितयः कियत्यः ।  
बिम्बानि शीतमहसां लसतां कियन्ति  
नैतच्च वेद यदि को विबुधो बहुज्ञः ॥ ७.११ ॥

अव्यक्तशब्दकलयाऽखिलमन्तरिक्षं  
त्वं व्याप्य देवि सकलागमसम्प्रगीते ।  
नादोऽस्युपाधिवशतोऽथ वचांसि चासि

ब्राह्मीं वदन्ति कवयोऽमुकवैभवां त्वाम् ॥ ७.१२ ॥

नानाविधैर्भुवनजालसवित्रि रूपैर्-  
व्याप्तैकनिष्कलगभीरमहस्तरङ्गैः ।  
व्यक्तं विचित्रयसि सर्वमखर्वशक्ते  
सा वैष्णवी तव कला कथिता मुनीन्द्रैः ॥ ७.१३ ॥

व्यक्तित्वमम्ब हृदये हृदये दधासि  
येन प्रभिन्न इव बद्ध इवान्तरात्मा ।  
सेयं कला भुवननाटकसूत्रभर्त्रि  
माहेश्वरीति कथिता तव चिद्विभूतिः ॥ ७.१४ ॥

आहारशुद्धिवशतः परिशुद्धसत्त्वे  
नित्यस्थिरस्मृतिधरे विकसत्सरोजे ।  
प्रादुर्भवस्यमलतत्त्वविभासिका या  
सा त्वं स्मृता गुरुगुहस्य सवित्रि शक्तिः ॥ ७.१५ ॥

हव्यं यया दिविषदो मधुरं लभन्ते  
कव्यं यया रुचिकरं पितरो भजन्ते ।  
अश्नाति चान्नमखिलोऽपि जनो ययैव  
सा ते वराहवदनेति कलाऽम्ब गीता ॥ ७.१६ ॥

दुष्टान्निहंसि जगतामवनाय साक्षा-  
दन्यैश्च घातयसि तप्तबलैर्महद्भिः ।  
दम्भोल्लिचेष्टितपरीक्ष्यबला बलारेः  
शक्तिर्न्यगादि तव देवि विभूतिरेषा ॥ ७.१७ ॥

सङ्कल्पपरक्तकणपानविवृद्धशक्त्या  
जाग्रत्समाधिकलयेश्वरि ते विभूत्या ।  
मूलाग्निचण्डशशिमुण्डतनुत्रभेत्र्या  
चामुण्डया तनुषु देवि न किं कृतं स्यात् ॥ ७.१८ ॥

त्वं लोकराज्ञि परमात्मनि मूलमाया  
शक्रे समस्तसुरभर्तारि जालमाया ।  
छायेश्वरान्तरपुमात्मनि योगमाया  
संसारसक्तहृदयेष्वसि पाशमाया ॥ ७.१९ ॥

त्वं भूतभर्तारि भवस्यनुभूतिनिद्रा  
सोमस्यपातरि बिडौजसि मोदनिद्रा ।  
सप्ताश्वबिम्बपुरुषात्मनि योगनिद्रा  
संसारमग्नहृदयेष्वसि मोहनिद्रा ॥ ७.२० ॥

विष्णुश्चकार मधुकैटभनाशनं यन्-  
मुक्तः सहस्रदलसम्भवसंस्तुता सा ।  
काली घनाञ्जननिभप्रभदेहशालि-  
न्युग्रा तवाम्ब भुवनेश्वरि कोऽपि भागः ॥ ७.२१ ॥

विद्युत्प्रभामयमधृष्यतमं द्विषद्भि-  
श्चण्डप्रचण्डमखिलक्षयकार्यशक्तम् ।  
यत्ते सवित्रि महिषस्य वधे स्वरूपं  
तच्चिन्तनादिह नरस्य न पापभीतिः ॥ ७.२२ ॥

शुम्भं निशुम्भमपि या जगदेकवीरौ  
शूलाग्रशान्तमहसौ महती चकार ।  
सा कौशिकी भवति काश्यपाः कृशोद-  
र्यात्माङ्गजा तव महेश्वरि कश्चिदंशः ॥ ७.२३ ॥

माये शिवे श्रितविपद्विनिहन्त्रि मातः  
पश्य प्रसादभरशीतलया दृशा माम् ।  
एषोऽहमात्मजकलत्रसुहृत्समेतो  
देवि त्वदीयचरणं शरणं गतोऽस्मि ॥ ७.२४ ॥

धिन्वन्तु कोमलपदाः शिववल्लभाया-  
श्चेतो वसन्ततिलकाः कविकुञ्जरस्य ।  
आनन्दयन्तु च पदाश्रितसाधुसङ्घं  
कष्टं विधूय सकलं च विधाय चेष्टम् ॥ ७.२५ ॥ 175

अष्टमः स्तवकः

चरित्रत्रयम् ( अनुष्टुप्वृत्तम्)

तमसामभितो हन्ता चण्डिकाहासवासरः ।

सतां हृदयराजीवविकासाय प्रकल्पताम् ॥ ८.१ ॥

या निद्रा सर्वभूतानां योगनिद्रा रमापतेः ।  
ईड्यतां सा महाकाली महाकालसखी सखे ॥ ८.२ ॥

विरिञ्चिना स्तुते मातः कालि त्वं चेन्न मुञ्चसि ।  
मधुकैटभसंहारं करोतु कथमच्युतः ॥ ८.३ ॥

वासवः काशनीकाशयशोलङ्कृतदिङ्मुखः ।  
महोग्रविक्रमाद्यस्मादासीदाजौ पराङ्मुखः ॥ ८.४ ॥

यत्प्रतापेन सन्तप्तो मन्ये बाडबरूपभृत् ।  
भगवाननलोऽद्यापि सिन्धुवासं न मुञ्चति ॥ ८.५ ॥

कुर्वाणे भूतकदनं यस्मिन्विस्मितचेतसः ।  
एष एवान्तको नाहमित्यासीदन्तकस्य धीः ॥ ८.६ ॥

रणे येनातिरस्कृत्य त्यक्तो राक्षस इत्यतः ।  
चिराय हरिदीशेषु कोणेशः प्राप्तवान्यशः ॥ ८.७ ॥

यन्नियन्तुमशक्तस्य कुर्वाणमसतीः क्रियाः ।  
नियन्तुरसतामासीत्पाशिनो मलिनं यशः ॥ ८.८ ॥

बाहुवीर्यपराभूतो यस्य प्रायेण मारुतः ।  
बभूव क्षणदान्तेषु रतान्तपरिचारकः ॥ ८.९ ॥

निधीन्येन जितो हित्वा राजराजः पलायितः ।  
स्पष्टं बभाण माधुर्यं प्राणानामखिलादपि ॥ ८.१० ॥

यस्मिन्नुत्तरपूर्वस्या दिश एकादशाधिपाः ।  
कुण्ठा बभूवुरात्मीयकण्ठोपमितकीर्तयः ॥ ८.११ ॥

निजशुद्धान्तकान्तानामाननैरेव निर्जितम् ।  
ललज्जे यः पुनर्जित्वा शूरमानी सुधाकरम् ॥ ८.१२ ॥

बालस्येव क्रीडनकैः प्रवीरैर्यस्य खेलतः ।

लीलाकन्दुकधीरासीद्देवे दीधितिमालिनि ॥ ८.१३ ॥

त्रियामाचरशुद्धान्तभ्रूविलासनिवारणम् ।  
विष्णोः सुदर्शनं चक्रं यस्य नापश्यदन्तरम् ॥ ८.१४ ॥

महिषं तं महावीर्यं या सर्वसुरदेहजा ।  
अवधीद्दानवं तस्यै चण्डिकायै नमो नमः ॥ ८.१५ ॥

मुखं तवासेचनकं ध्यायं ध्यायं निरन्तरम् ।  
मृगेन्द्रवाहे कालेन मृडस्त्वन्मुखतां गतः ॥ ८.१६ ॥

कार्तिकीचन्द्रवदना कालिन्दीवीचिदोर्लता ।  
अरुणाम्भोजचरणा जयति त्रिरुचिः शिवा ॥ ८.१७ ॥

यत्ते कचभरः कालो यद्वाहुर्लोकरक्षकः ।  
युक्तं द्वयं शिवे मध्यस्त्वसन्नाको न नाकराट् ॥ ८.१८ ॥

स्वदेहादेव या देवी प्रदीपादिव दीपिका ।  
आविर्भूव देवानां स्तुवतां हर्तुमापदः ॥ ८.१९ ॥

धैर्यंचातुर्यगाम्भीर्यवीर्यसौन्दर्यशालिनीम् ।  
रत्नं नितम्बिनीजातौ मेनिरे यां सुरासुराः ॥ ८.२० ॥

यदीयहुङ्कृत्यनले धूम्राक्षोऽभवदाहुतिः ।  
समाप्तिं भीषणं यावन्नैवावाप विकत्थनम् ॥ ८.२१ ॥

चामुंडाशिवदूत्यौ यत् कले दारुणविक्रमे ।  
भक्षयामासतुर्मूर्तिः कीर्तिभिः सह रक्षसाम् ॥ ८.२२ ॥

यस्याः शूले जगामास्तं यशः शुम्भनिशुम्भयोः ।  
नमामि विमलश्लोकां कौशिकीं नाम तामुमाम् ॥ ८.२३ ॥

यशोदागर्भजननाद् यशोदां गोकुलस्य ताम् ।  
वन्दे भगवतीं नन्दां विन्ध्याचलनिवासिनीम् ॥ ८.२४ ॥

अम्बिकामुपतिष्ठन्तामेताश्चण्डीमनुष्टुभः ।

॥ समाप्तं च द्वितीयं शतकम् ॥

तृतीयं शतकम्  
नवमः स्तवकः  
मन्दहासः ( आर्यावृत्तम्)

शारदवलक्षपक्षक्षणदावैमल्यशिक्षकोऽस्माकम् ।  
जागर्तु रक्षणाय स्थाणुपुरन्ध्रीमुखविकासः ॥ १.१ ॥

व्याख्यानं हर्षस्य प्रत्याख्यानं शरत्सुधाभानोः ।  
दिशतु हृदयप्रसादं गौरीवदनप्रसादो नः ॥ १.२ ॥

अन्तर्गतस्य हर्षक्षीरसमुद्रस्य कञ्चन तरङ्गः ।  
हासो हरहरिणदृशो गतपङ्कं मम करोतु मनः ॥ १.३ ॥

दिशि दिशि विसर्पदंशुप्रशमिततापं परास्तमालिन्यम् ।  
कुशलानि प्रदिशतु नः पशुपतिहृदयेश्वरीहसितम् ॥ १.४ ॥

अन्तर्गतं च तिमिरं हरन्ति विहसन्ति रोहिणीकान्तम् ।  
हसितानि गिरिशसुदृशो मम प्रबोधाय कल्पन्ताम् ॥ १.५ ॥

भाषातुषारदीधितिदीधित्या सह विहायसो रङ्गे ।  
विचरन् पुरहरतरुणीदरहासो मे हरत्वेनः ॥ १.६ ॥

रुद्राणीदरहसितान्यस्माकं संहरन्तु दुरितानि ।  
येषामुदयो दिवसो भूषापीयूषकिरणस्य ॥ १.७ ॥

स्कन्दजननीमुखेन्दोरस्मान् पुष्पातु सुस्मितज्योत्स्ना ।  
मुनिमतिकैरविणीनामुल्लासकथा यदायत्ता ॥ १.८ ॥

कमनीयकण्ठमालामुक्तामणितारकावयस्यो नः ।

कामान् वितरतु गौरीदरहासो नाम धवलांशुः ॥ ९.९ ॥

अनवद्यकण्ठमालामुक्तावलिकिरणनिवहसहवासी ।  
हरदयितादरहासो हरतु ममाशेषमज्ञानम् ॥ ९.१० ॥

अ इव जदृश्य उत्तम इलाधराधीशनन्दिनीहासः ।  
पूर्णं करोतु मानसमभिलाषं सर्वमस्माकम् ॥ ९.११ ॥

आलोकमात्रतो यः शङ्करमसमास्त्रकिङ्करं चक्रे ।  
अल्पोऽप्यनल्पकर्मा हासो नः पातु स शिवायाः ॥ ९.१२ ॥

स्मरमतरतमीशं यः करोति भावप्रसङ्गचातुर्या ।  
द्विजगणपुरस्कृतोऽव्यात् स शिवाहासप्रवक्ता नः ॥ ९.१३ ॥

रदवाससा रथी मां शरी करैः पातु पार्वतीहासः ।  
पावकदृशं जिगीषोः पञ्चपृषत्कस्य सेनानीः ॥ ९.१४ ॥

शिवहृदयमर्मभेदि स्मितं तदद्रीशवंशमुक्तायाः ।  
दशनद्युतिद्विगुणितश्रीकं शोकं धुनोतु मम ॥ ९.१५ ॥

ब्रह्माण्डरङ्गभाजो नट्याः शिवसूत्रधारसहचर्याः ।  
श्रीवर्धनोऽनुलेपो मुखस्य हासः पुनात्वस्मान् ॥ ९.१६ ॥

अधरप्रवालशयने नासाभरणप्रभाविलासिन्या ।  
रममाणो हररमणीहासयुवा हरतु नः शोकम् ॥ ९.१७ ॥

अधरोष्ठवेदिकायां नासाभरणांशुशाबकैः साकम् ।  
कुलमखिलमवतु खेलन्नद्रिसुताहासबालो नः ॥ ९.१८ ॥

अनुलेपनस्य वीप्सा द्विर्भावः कुचतटीदुकूलस्य ।  
हरतु हृदयव्यथां मे हसितं हरजीवितेश्वर्याः ॥ ९.१९ ॥

गिरिशङ्गरागभसितं स्वागतवचसाऽभिनन्ददादरतः ।  
गिरिजालीलाहसितं गरीयसीं मे तनोतु धियम् ॥ ९.२० ॥

दयितेन सँल्लपन्त्याः सह तुहिनमरीचिशिशुकिरीटेन ।

वागमृतबुद्धदोऽव्यादलसो मामगभुवो हासः ॥ ९.२१ ॥

शुद्धः कुचाद्रिनिलयादपि मुक्ताहारतो हरपुरन्ध्र्याः ।  
वदनश्रीप्रासादे विलसन् हासोऽलसोऽवतु माम् ॥ ९.२२ ॥

व्यर्थीभूते चूते गतवति परिभूतिमसितजलजाते ।  
अनिते सिद्धिमशोके कमलेऽपि गलज्जयश्रीके ॥ ९.२३ ॥

बहुधा बिभेद हृदयं हरस्य बाणेन येन सुमबाणः ।  
तदुमालीलाहसितं मल्लीसुममस्तु मे भूत्यै ॥ ९.२४ ॥

अमलदरस्मितचिह्नास्ता एताः सर्वमङ्गला आर्याः ।  
कमनीयतमास्वसमामुपतिष्ठन्तामुमां देवीम् ॥ ९.२५ ॥ 225

दशमः स्तबकः

केशादिपादान्तवर्णनम् ( ललितावृत्तम्)

सङ्क्षालनाय हरितां विभूतये  
लोकत्रयस्य मदनाय धूर्जटेः ।  
कात्यायनीवदनतः शनैः शनैर्-  
निर्यन्ति शुभ्रहसितानि पान्तु नः ॥ १०.१ ॥

स्वल्पोऽपि दिक्षु किरणान् प्रसारयन्  
मन्दोऽपि बोधममलं दधत्सताम् ।  
शुभ्रोऽपि रागकृदनङ्गवैरिणो  
हासः पुराणसुदृशः पुनातु नः ॥ १०.२ ॥

चेतोहरोऽप्यतिजुगुप्सितो भवेत्  
सर्वोऽपि जीवकलया यया विना ।  
सा वर्ण्यतां कथमपारचारुता  
पीयूषसिन्धुरखिलेन्द्रसुन्दरी ॥ १०.३ ॥

अत्यल्पदेववनितां च पार्थिवैर्-  
भावैर्वयं तुलयितुं न शक्नुमः

तां किं पुनः सकलदेवसुन्दरी ।  
लोकाक्षिपारणतनुप्रभामुमाम् ॥ १०.४ ॥

वर्षापयोदपटलस्य सान्द्रता  
सूर्यात्मजोर्मिचयनिम्नतुङ्गता ।  
कालाहिभूमिपतिदीर्घता च ते  
केशेषु भर्गभवनेश्वरि त्रयम् ॥ १०.५ ॥

ईशानसुन्दरि तवास्यमण्डला-  
त्रीचैर्नितान्तममृतांशुमण्डलम् ।  
को वा न कीर्तयति लोष्टपिण्डकं  
लोके निकृष्टमिह मानवीमुखात् ॥ १०.६ ॥

बिभ्रत्यमर्त्यभुवनस्थदीर्घिका  
पङ्केरुहाणि वदनाय ते बलिम् ।  
नो चेत् कथं भवति सौरभं मह-  
द्विन्ने सुमेभ्य उरुकेशि ते मुखे ॥ १०.७ ॥

गीर्वाणलोकतटिनीजलेरुहां  
गन्धे शुभे भवतु ते मनोरतिः ।  
लोकाधिराजि तव वक्त्रसौरभे  
लोकाधिराजमनसस्तु सम्मदः ॥ १०.८ ॥

को भाषतां तव सवित्रि चारुतां  
यस्याः स्मितस्य धवलद्युतिर्लवः ।  
यस्याः शरीररुचिसिन्धुवीचयः  
शम्पालताः पृथुलदीप्तिभूमयः ॥ १०.९ ॥

लोकाम्बिके न विलसन्ति के पुरो  
मन्दस्मितस्य तव रोचिषां निधेः ।  
ये तु व्यधायिषत तेन पृष्ठतो  
हन्तैषु काऽपि तिमिरच्छटा भवेत् ॥ १०.१० ॥

किं वा रदावलिरुचिर्मुखस्य किं  
सम्फुल्लता वरधियः किमूर्मिका ।  
सन्तोषपादपसुमं नु शङ्कर-

प्रेमस्वरूपमुत देवि ते स्मितम् ॥ १०.११ ॥

दिक्षु प्रकाशपटलं वितन्वता  
कोटिप्रभाकरविभक्ततेजसा ।  
नेत्रेण ते विषमनेत्रवल्लभे  
पङ्केरुहं क उपमाति पण्डितः ॥ १०.१२ ॥

श्रीकर्ण एष तव लोचनाञ्चले  
भान्त्या दयादयितया प्रबोधितः ।  
एतं सवित्रि मम कञ्चन स्तवं  
श्रुत्वा तनोतु भरतावनेः श्रियम् ॥ १०.१३ ॥

स्वा नासिका भवति युञ्जतां सतां  
संस्तम्भिनी चलतमस्य चक्षुषः ।  
त्वन्नासिका पुरहरस्य चक्षुषः  
संस्तम्भिनी भवति चित्रमम्बिके ॥ १०.१४ ॥

बिम्बप्रवालनवपल्लवादितः  
पीयूषसारभरणाद् गुणाधिकः ।  
गोत्रस्य पुत्रि शिवचित्तरञ्जकः  
श्रेष्ठो नितान्तमधराधरोऽपि ते ॥ १०.१५ ॥

दोर्वल्लिके जननि ते तटित्प्रभा-  
मन्दारमाल्यमृदुतापहारिके ।  
निःशेषबन्धदमनस्य धूर्जटेर्-  
बन्धाय भद्रचरिते बभूवतुः ॥ १०.१६ ॥

हस्ताब्जयोस्तव मृदुत्वमद्भुतं  
गृह्णाति ये सदयमेव धूर्जटिः  
अत्यद्भुतं जननि दाढर्यमेतयोः  
शुम्भादिदर्पविलयो ययोरभूत् ॥ १०.१७ ॥

राजन्तु ते कुचसुधाप्रपायिनो  
लोकस्य मातरनघाः सहस्रशः ।  
एतेषु कञ्चन गजाननः कृती  
गायन्ति यं सकलदायिसत्करम् ॥ १०.१८ ॥

त्वन्नाभिकूपपतितां दृशं प्रभोर्-  
नेतुं विनिर्मलगुणे पुनस्तटम् ।  
सौम्यत्वदीयहृदयप्रसारितः  
पाशः सवित्रि तव रोमराजिका ॥ १०.१९ ॥

त्वन्मध्यमो गगनलोक एव चेत्  
त्वद्दिव्यवैभवविदो न विस्मयः ।  
प्राज्ञैर्हि सुन्दरि पुरत्रयद्विष-  
स्त्वं देहिनी त्रिभुवनेन गीयसे ॥ १०.२० ॥

नाभिहृदाद्विगलितः कटीशिला-  
भङ्गात् पुनः पतति किं द्विधाकृतः ।  
कान्तोरुयुग्ममिषतः सवित्रि ते  
भावारिपूर इभशुण्डयोः समः ॥ १०.२१ ॥

जङ्घायुगं तव महेशनायिके  
लावण्यनिर्झरि जगद्विधायिके ।  
अन्तःपरिस्फुरदगुप्तसुप्रभा-  
बाणाढ्यातूणयुगलं रतीशितुः ॥ १०.२२ ॥

पुष्पास्त्रशासननिशान्तराजि ते  
लोकत्रयस्थखलकम्पनं बलम् ।  
श्रोणीभरेण गमने किल श्रमं  
प्राप्नोषि केन तव तत्त्वमुच्यताम् ॥ १०.२३ ॥

यत्रैव नित्यविहृतेरभूद्रमा  
राजीवमन्दिरचरीति नामतः ।  
तन्मे सदा भणतु मङ्गलं शिवा  
पादाम्बुसम्भवममेयवैभवम् ॥ १०.२४ ॥

केशादिपादकमलान्तगायिनीः  
कन्तुप्रशासननिशान्तनायिका ।  
अङ्गीकरोतु ललिता इमाः कृतीर्-  
गौरी कवेश्वरणकञ्जसेविनः ॥ १०.२५ ॥ 250

एकादशः स्तवकः

पादादिकेशान्तवर्णनम् ( आर्यावृत्तम्)

झषकेतुना प्रयुक्तः सम्मोहनचूर्णमुष्टिरीशाने ।  
दरहासो धरदुहितुः करोतु भुवनं वशेऽस्माकम् ॥ ११.१ ॥

उपजीवद्भिः कान्तेर्लेशांस्ते जगति सुन्दरैर्भावैः ।  
उपमितुमङ्गानि तव प्रायो लज्जेऽम्ब यतमानः ॥ ११.२ ॥

अवतंसपल्लवतुलां विभ्राणं श्रुतिनतभ्रुवः शिरसि ।  
चरणं ब्रजामि शरणं वामं कामारिललनायाः ॥ ११.३ ॥

शङ्करनयनोन्मादनमतिमधुरं भाति मतिमता वण्ये ।  
जङ्घायुगं भवत्याः कुसुमपृषत्कस्य सर्वस्वम् ॥ ११.४ ॥

एकैकलोकने द्वयमन्योन्यस्मरणहेतुतामेति ।  
देवि भवस्य तवोरुः शुण्डा च गजेन्द्रवदनस्य ॥ ११.५ ॥

नाकोऽवलग्नमीश्वरि कटिरवनिर्भोगिनां जगन्नाभिः ।  
कुक्षौ न केवलं ते बहिरपि वपुषि त्रयो लोकाः ॥ ११.६ ॥

मन्ये महाकृपाणं तव वेणीमचलपुत्रि मदनस्य ।  
असिधेनुकां विशङ्के निशिततराग्रां तु रोमालिम् ॥ ११.७ ॥

द्विरदवदनेन पीतं षड्वदनेनाथ सकलभुवनेन ।  
अक्षय्यक्षीरामृतमम्बायाः कुचयुगं जयति ॥ ११.८ ॥

जगदम्ब लम्बमाना पार्श्वद्वितये तवागलाद्भाति ।  
सान्द्रग्रथितमनोज्ञप्रसूनमालेव भुजयुगली ॥ ११.९ ॥

जानन्ति शक्तिमसुराः सुषमां सख्यो वदान्यतामृषयः ।  
मृदुतां तवाम्ब पाणेर्वेद स देवः पुरां भेत्ता ॥ ११.१० ॥

कम्बुसदृगम्ब जगतां मणिवेषोडुस्रजाकृताकल्पः ।

कण्ठोऽनघस्वरस्ते धूर्जटिदोर्नयनकर्णहितः ॥ ११.११ ॥

हरकान्ते वदनं ते दर्शं दर्शं वतंसशीतांशुः ।  
पूर्णेऽप्यवाप कृशतां प्रायेणासूयया शुष्कः ॥ ११.१२ ॥

चन्द्रं रणाय सकला चपलाक्षीवदनजातिराह्वयताम् ।  
तं तु महसा मुखं ते महेशकान्ते जिगायैकम् ॥ ११.१३ ॥

वदनकमलं तवेश्वरि कमलजयाद्वर्षितं सुधाभानुम् ।  
निर्जित्य कमलजातेरमलं महदाजहार यशः ॥ ११.१४ ॥

लावण्यमरन्दाशा भ्रमद्भवालोकाबम्भरं परितः ।  
मुग्धं मुखारविन्दं जयति नगाधीशनन्दिन्याः ॥ ११.१५ ॥

शुद्धेन्दुसारनिर्मितमास्यार्धं ते भवानि भालमयम् ।  
सकलरमणीयसारैर्निर्मितमर्धान्तरं विधिना ॥ ११.१६ ॥

वदनं तवाद्रिदुहितर्विजिताय नताय शीतकिरणाय ।  
द्वारपदवीं प्रददा वयमिह दरहासनामधरः ॥ ११.१७ ॥

ते ते वदन्तु सन्तो नयनं ताटङ्कमालयं मुकुटम् ।  
कवयो वयं वदामः सितमहसं देवि ते हासम् ॥ ११.१८ ॥

विम्बाधरस्य शोभामम्बायाः को नु वर्णयितुमीष्टे ।  
अन्तरपि या प्रविश्य प्रमथपतेर्वितनुते रागम् ॥ ११.१९ ॥

गणपतये स्तनघटयोः पदकमले सप्तलोकभक्तेभ्यः ।  
अधरपुटे त्रिपुरजिते दधासि पियूषमम्ब त्वम् ॥ ११.२० ॥

दृक्पीयूषतटिन्यां नासासेतौ विनिर्मिते विधिना ।  
भासां भवति शिवे ते मुखे विहारो निरातङ्कः ॥ ११.२१ ॥

कमलाविलासभवनं करुणाकेलीगृहं च कमनीये ।  
हरदयिते ते विनितहिते नयने ते जननि विजयेते ॥ ११.२२ ॥

सर्वाण्यप्यङ्गानि श्रीमन्ति तवेन्दुचूडकुलकान्ते ।

कविनिवहविनुतिपात्रे श्रोत्रे देवि श्रियावेव ॥ ११.२३ ॥

अपि कुटिलमलिनमुग्धस्तव केशः पुत्रि गोत्रसुत्राम्णः ।  
बिभ्रत्सुमानि कान्यपि हृदयं भुवनप्रभोर्हरति ॥ ११.२४ ॥

चरणादिकुन्तलान्तप्रकृष्टसौन्दर्यगायिनीरेताः ।  
अङ्गीकरोतु शम्भोरम्भोजदृगात्मजस्यार्याः ॥ ११.२५ ॥ 275

द्वादशः स्तवकः  
शृङ्गारवर्णनम् ( रथोद्धतावृत्तम्)

शर्वधैर्यगुणशातशस्त्रिका शम्बरारिजयकेतुपट्टिका ।  
मन्दहासिकलिका मदापदं पर्वतेन्द्रदुहितुर्व्यपोहतु ॥ १२.१ ॥

मुक्तभोगिकटकेन पाणिना मुग्धगात्रि परिगृह्य ते करम् ।  
एकदा शशिकिशोरशेखरः सञ्चचार रजताद्रिभूमिषु ॥ १२.२ ॥

तस्य तत्र परितः परिभ्रमन् वल्लभां वकुलपुष्पचुम्बिनीम् ।  
पार्वति त्वदलकोपमद्युतिः चञ्चरीकतरुणो मनोऽधुनोत् ॥ १२.३ ॥

प्रेयसीं चपलचारुलोचनामुल्लिखन् वपुषि शृङ्गकोटिना ।  
त्वद्विलोकितनिभैर्विलोकितैः धूर्जटेरमदयन्मनो मृगः ॥ १२.४ ॥

मञ्जुकुञ्जभवनानि मालतीपुष्परेणुसुरभिः समीरणः ।  
पेशला च पिकबालकाकली मोहमीश्वरि हरस्य तेनिरे ॥ १२.५ ॥

अग्रतः कुसुमशोभिता लताः पार्श्वतस्त्वमगपालबालिके ।  
सर्वतो मदनशिञ्जिनीध्वनिधीरता कथमिवास्य वर्तताम् ॥ १२.६ ॥

कीरकूजितसमाकुले वने शम्भुमम्ब तव पार्श्ववर्तिनम् ।  
आजघान मकरध्वजशरैरर्दयन्त्यवसरे हि शत्रवः ॥ १२.७ ॥

ताडितो मकरकेतुना शरैरंसदेशमवलम्ब्य पणिना ।  
एकहायनकुरङ्गलोचना त्वामिदं किल जगाद शङ्करः ॥ १२.८ ॥

काकलीकलकलं करोत्यसौ बालचूतमधिरुह्य कोकिला ।  
वाचमुद्गिर सरोजलोचने गर्वमुन्नतमियं विमुञ्चतु ॥ १२.९ ॥

फुल्लकुन्दमकरन्दवाहिनो मल्लिकामुकुलधूलिधारिणः ।  
कम्पयन्ति शिशवः समीरणाः पल्लवानि हृदयं च तन्वि मे ॥ १२.१० ॥

वर्णनेन हृतचक्षुषः श्रियः सुप्रसन्नमधुराकृतीनि ते ।  
अङ्गकानि दयिते भजेऽर्भकः स्वेदबिन्दुहरणेन वाऽनिलः ॥ १२.११ ॥

तावदेव मम चेतसो मुदे बर्हमेतदनघाङ्गि बर्हिणः ।  
यावदक्षिपथमेष विश्लथो गाहते न कबरीभरस्तव ॥ १२.१२ ॥

रागवानधर एष सन्ततं निर्मलद्विजसमीपवर्त्यपि ।  
एभिरस्य सहवासतः प्रिये नेषदप्यपगतो निजो गुणः ॥ १२.१३ ॥

चक्षुषः सुदति ते सगोत्रता कैरवैर्निशि दिने कुशेशयैः ।  
कश्यपैरपि वसिष्ठबान्धवैर्भूसुपर्वण इव द्विगोत्रिणः ॥ १२.१४ ॥

अल्पयाऽप्यतिसमर्थया स्मितज्योत्स्नया गगनगं हरत्तमः ।  
केवलं सुवचनामृतं किरच्चन्द्रबिम्बमतुषारमाननम् ॥ १२.१५ ॥

नित्यमब्जमुखि ते परस्परश्लिष्टमश्लथपटीकुटीरगम् ।  
शर्वरीभयविवर्जितं स्थलीचक्रवाकमिथुनं कुचद्वयम् ॥ १२.१६ ॥

लालनीयमयि देवमौलिभिः कोमलं चरणपल्लवद्वयम् ।  
कच्चिदद्रिपुरुहूतपुत्रिके न स्थली तुदति कर्कशा तव ॥ १२.१७ ॥

एवमादि वदति त्रिलोचने त्वन्मुखे लसति मौनमुद्रया ।  
आततान जलचारिकेतनो नर्तनं नगमहेन्द्रबालिके ॥ १२.१८ ॥

देवि ते पुरजितावतंसितः पारिजातकुसुमस्रजा कचः ।  
मानसं पुरजितोऽमुना हृतं स्मर्यते क्व मलिनात्मना कृतम् ॥ १२.१९ ॥

ब्रह्मचर्यनियमादचञ्चला नायिका यदि लुलायमर्दिनी ।  
नायकश्च सुमबाणसूदनो वेद को रतिरहस्यमावयोः ॥ १२.२० ॥

लोचनोत्सवविधौ विशारदे वारिदावरणदोषवर्जिते ।  
मर्दयत्यपि नभोगतं तमः श्यामिकारहितसुन्दराकृतौ ॥ १२.२१ ॥

भाति शीतकिरणस्तनन्धये प्राणनायकजटाकुटीजुषि ।  
शुभ्रपर्वततटे शुभाङ्गि ते सम्मदाय न बभूव का निशा ॥ १२.२२ ॥

सन्तु भूषणसुधांशुदीधिति व्यक्तमुग्धमुखशोभयोर्मिथः ।  
तानि तानि गिरिजागिरीशयोः क्रीडितानि जगतो विभूतये ॥ १२.२३ ॥

मोदकादनपरस्य सृष्टये क्रीडितं जननि वां किमप्यभूत् ।  
शक्तिभूतनयरत्नजन्मने किञ्चिदीश्वरि बभूव खेलनम् ॥ १२.२४ ॥

माधुरीरसपरिप्लुता इमाः काव्यकण्ठविदुषो रथोद्धताः ।  
आदधत्वचलनाथनन्दिनी मानसे कमपि मोदमुत्तमम् ॥ १२.२५ ॥ 300

॥ समाप्तं च तृतीयं शतकम् ॥

चतुर्थं शतकम्  
त्रयोदशः स्तबकः  
कटाक्षः ( उपजातिवृत्तम्)

भवाम्बुधिं तारयताद्भवन्तं  
हासोऽद्भुतः कुञ्जरवक्त्रमातुः ।  
यो हन्ति बिम्बाधरलङ्घनेऽपि  
व्यक्तालसत्वो हरितां तमांसि ॥ १३.१ ॥

सक्तः सदा चन्द्रकलाकलापे  
सर्वेषु भूतेषु दयां दधानः ।  
गौरीकटाक्षो रमणो मुनिर्वा  
मदीयमज्ञानमपाकरोतु ॥ १३.२ ॥

कृपावलोको नगकन्यकायाः  
करोतु मे निर्मलमन्तरङ्गम् ।  
येनाङ्कितः शङ्कर एकतत्त्वं  
विश्वं लुलोके जगते जगौ च ॥ १३.३ ॥

कालीकटाक्षो वचनानि मह्यं  
ददातु मोचामदमोचनानि ।  
यत्पातपूतं रघुवंशकारं  
नराकृतिं प्राहुरजस्य नारीम् ॥ १३.४ ॥

युष्माकमग्यां वितनोतु वाणी-  
मेणीदृगेषा गिरिशस्य योषा ।  
यस्याः कटाक्षस्य विसारि वीर्यं  
गिरामयं मे विविधो विलासः ॥ १३.५ ॥

नगात्मजायाः करुणोर्मिशाली  
दृगन्तसन्तानधुनीप्रवाहः ।  
भीष्मेण तप्तान्भवनामकेन  
ग्रीष्मेण युष्माँच्छिशरीकरोतु ॥ १३.६ ॥

अजस्रमाद्रां दर्यायाऽन्तरङ्गे  
यथा भवो निम्नगयोत्तमाङ्गे ।  
सन्तापशान्तिं भवसुन्दरी मे  
करोतु शीतेन विलोकितेन ॥ १३.७ ॥

पुण्या सदाऽपीश्वर एव सक्ता  
पतिव्रतासाम्यमिता तवेक्षा ।  
कुलाचलाधीश्वरकन्यके मे  
संहरमंहोविततेर्विधत्ताम् ॥ १३.८ ॥

शर्वस्य रामे नियमेन हीना  
श्यामा तवेक्षा गणिकाङ्गनेव ।  
नीचेऽपि मर्त्ये निपतत्यनर्घा  
विभर्ति ना षोडश यः सुवर्णान् ॥ १३.९ ॥

पद्मायताक्षि क्षितिधारिकन्ये  
कटाक्षनामा तव कालसर्पः ।  
यं सन्दशत्येष जगत्समस्तं  
विस्मृत्य चाहो न दधाति मोहम् ॥ १३.१० ॥

ईशद्विषा शैलमहेन्द्रकन्ये  
करोति मैत्रीं विषमायुधेन ।  
प्रभाषते पातकिनश्च पक्षे  
कुतः कटाक्षो न तवाम्ब मुग्धः ॥ १३.११ ॥

कृपान्वितः कर्णसमीपचारी  
श्रीमान्सदा पुण्यजनानुकूलः ।  
साम्यं कुरुणामधिपस्य शम्भोः  
प्राणप्रिये ते भजते कटाक्षः ॥ १३.१२ ॥

कर्णान्तिकस्थोऽपि न धर्मवैरी  
कृष्णोऽपि मतार्नकुलं न पाति ।  
शीतोऽपि सन्दीपयति स्मराग्निं  
हरस्य ते शैलसुते कटाक्षः ॥ १३.१३ ॥

अयं कटाक्षस्तव तोयवाहः  
कारुण्यकाले परिजृम्भमाणः ।  
गृहेषु लीनान् सुखिनो विहाय  
निराश्रयान् सिञ्चति विश्वमातः ॥ १३.१४ ॥

कस्यापि वाचा वपुषा बलेन  
समस्य सर्वैरपि यन्निदेशाः ।  
अम्भोधिवेलास्वपि न स्वलन्ति  
शम्भोः प्रियेऽयं तव दृक्प्रसादः ॥ १३.१५ ॥

द्वारेषु तेषां विचरन्ति शूराः  
सौधेषु सारङ्गदृशस्तरुण्यः ।  
प्रगल्भवाचः कवयः सभासु  
शर्वाणि ते येषु कृपाकटाक्षः ॥ १३.१६ ॥

यत्राम्ब ते कोऽपि कटाक्षलेशः  
स दुर्जयः सङ्गरसीम्नि शूरः ।  
पूर्वं दिवं पूरयति द्विषद्भि-  
स्ततो यशोभिर्भुवमिन्दुगौरैः ॥ १३.१७ ॥

यं तारकाकान्तकलापकान्ते

न लोकसे कोऽपि न लोकते तम् ।  
यं लोकसे तेन विलोकितोऽपि  
श्रियं समृद्धां समुपैति लोकः ॥ १३.१८ ॥

सुधां हसन्ती मधु चाक्षिपन्ती  
यशो हरन्ती वनिताधरस्य ।  
परिष्करोत्यस्य कवित्वधारा  
मुखं हरप्रेयसि लोकसे यम् ॥ १३.१९ ॥

सर्वेन्द्रियानन्दकरी पुरन्ध्री  
विद्याऽनवद्या विपुला च लक्ष्मीः ।  
इयं त्रिरत्नी पुरुषस्य यस्य  
दुर्गे त्वया दृष्टमिमं तु विद्मः ॥ १३.२० ॥

मुधा क्षिपस्यद्रिसुते कटाक्षान्  
कैलासकान्तारमहीरुहेषु ।  
इतः किरेषत्तव नास्ति हानिः  
सिद्ध्यत्यभीष्टं च समस्तमस्य ॥ १३.२१ ॥

शीताचलाधीशकुमारि शीतः  
संरक्षणे संश्रितमानवानाम् ।  
दुर्धर्षदुष्टासुरमर्दनेषु  
नितान्तमुष्णञ्च तवावलोकः ॥ १३.२२ ॥

रुषा समेतं विदधाति नाशं  
करोति पोषं कृपया सनाथम् ।  
अम्बौषधस्येव तवेक्षितस्य  
योगस्य भेदेन गुणस्य भेदः ॥ १३.२३ ॥

नाशाय तुल्योद्धतकामलोभ-  
क्रोधत्रिदोषस्य भवामयस्य ।  
शिवप्रिये वीक्षितभेषजं ते  
क्रीणानि भक्त्या वद भोः कियत्या ॥ १३.२४ ॥

अभिष्टुतां चारणसिद्धसङ्घै-  
स्त्रिष्टुब्बिशेषा अपि मर्त्यसूनोः

कृपाकटाक्षैर्विनतान्पुनानां

कपर्दिनः सम्मदयन्तु कान्ताम् ॥ १३.२५ ॥ 325

चतुर्दशः स्तवकः

काली गौरी कुण्डलिनी च ( उपगीतिवृत्तम्)

कारणमखिलमतीनां वारणमन्तर्लसत्तमसः ।

मन्दस्मितं महेश्वरसुदृशो मे श्रेयसे भवतु ॥ १४.१ ॥

विश्वतनुस्तनुगात्री वज्रमयी पुष्पसुकुमारी ।

सर्वस्य शक्तिरबला काली गौर्यम्बिका जयति ॥ १४.२ ॥

तामाहुर्जगदंबां गौरीं केचित् परे कालीम् ।

सा गौरी महिलातनुरम्बरतनुरुच्यते काली ॥ १४.३ ॥

पाचकशक्तेः काल्याः केवललिङ्गेन भिद्यते कालः ।

यत्पाकतो गभीराङ्गवने सर्वेऽपि परिणामाः ॥ १४.४ ॥

सर्वभुवनाश्रयत्वात् काली नाम्ना दिगन्येन ।

लोके तु व्यवहरणं विदुषां दिक्कालयोर्भाक्तम् ॥ १४.५ ॥

दिग्दित्तिरगाद्यखण्डा परिणमयित्री स्मृता काली ।

दक्षस्यैका दुहिता सा द्वे गुणभेदमुग्धदृशाम् ॥ १४.६ ॥

देहे देहे सेयं कुण्डलिनी नाम जगदम्बा ।

सा स्वपिति संसृतिमतां युञ्जानानां प्रबुद्धा स्यात् ॥ १४.७ ॥

मूलाधारादग्निर्ज्वलति शिरस्तः शशी द्रवति ।

कुण्डलिनीमयि मन्ये वीणाशयनात्प्रबुद्धेयम् ॥ १४.८ ॥

यद्द्रवति तत्र किं त्वं किं तत्र त्वमसि यज्ज्वलति ।

किमु तत्रासि महेश्वरि यदुभयमेतद्विजानाति ॥ १४.९ ॥

एतावगनीषोमौ ज्वालभिश्चन्द्रिकाभिरपि ।

आवृणुतस्तनुमनयोर्व्यक्तित्वं मे पशुर्भवतु ॥ १४.१० ॥

अग्निस्त्वं सोमस्त्वं त्वमधो ज्वलसि द्रवस्यूर्ध्वम् ।  
अमृतमनयोः फलं त्वं तस्य च भोक्त्री चिदम्ब त्वम् ॥ १४.११ ॥

किन्नु सुकृतं मया कृतमखिलेश्वरि किं तपस्तप्तम् ।  
क्रीडयसि मां प्रतिक्षणमानन्दसुधानिधावन्तः ॥ १४.१२ ॥

क्षान्तं किं मम दुरितं शान्तं किं देवि ते स्वान्तम् ।  
अनुगृह्णासि विचित्रं मामप्यपराधिनां प्रथमम् ॥ १४.१३ ॥

काले काले सन्ध्यारूपा नोपासिता भवती ।  
विच्छिन्नः स्मार्ताग्निस्त्रेता कुत एव वह्नीनाम् ॥ १४.१४ ॥

दातुं नार्जितमन्नं बहु देवेभ्यश्च भूतेभ्यः ।  
यत्किञ्चिदार्जितं वा कलत्रपुत्रान्वितोऽऽनामि ॥ १४.१५ ॥

कश्चिदपि पापहारी न पुरश्चरितश्च ते मन्त्रः ।  
कं गुणमभिलक्ष्य मम प्रबुद्ध्यसेऽन्तर्जगन्मातः ॥ १४.१६ ॥

तव मयि पृथक्तनूजप्रेमा चेत्पक्षपातोऽयम् ।  
अथवा सतां निसर्गः सोऽयं त्वयि चांब सम्भाव्यः ॥ १४.१७ ॥

लक्ष्यं विनैव मन्त्रः किं सिद्ध्यति कोटिशोऽप्युक्तः ।  
दध्मस्तद्यदि लक्ष्यं तव रूपं गलति हा मन्त्रः ॥ १४.१८ ॥

सङ्कल्पानां वाचामनुभूतीनां च यन्मूलम् ।  
यत्र प्राणो बद्धस्तल्लक्ष्यं देवि ते रूपम् ॥ १४.१९ ॥ ॥ ३४४ ॥

नैसर्गिकस्ववृत्तेरहङ्कृतेर्मूलमन्विष्य ।  
त्वां किल साक्षात्कुरुते रमणमहर्षेरियं दृष्टिः ॥ १४.२० ॥

मन्ये पर्वतकन्ये मम सेयमहङ्कृतिर्महती ।  
अवतरता वर्षगणैरपि तन्मूलं न लब्धमहो ॥ १४.२१ ॥

एष प्रौढो भगवति बहुलं गर्जत्यहङ्कारः ।

एतस्मिन्नयि काले भवती चाबोधि कुण्डलिनी ॥ १४.२२ ॥

तव पश्चात्सम्भूतिं जानाति न सोऽयमद्यापि ।  
प्रागिव गर्जति धीरं बिभेति मृत्योर्न नेदिष्ठात् ॥ १४.२३ ॥

अतिपुष्टमहङ्कारं पशुमेतं तुभ्यमर्पयते ।  
प्रमथपतिप्राणेश्वरि गणपतिरेकान्तभक्तोऽयम् ॥ १४.२४ ॥

उपगीतयो गणपतेरुपतिष्ठन्तामिमाः प्रीत्या ।  
उत्सवसहस्रलोलामुकारवाच्यस्य गृहनाथाम् ॥ १४.२५ ॥ 350

पञ्चदशः स्तवकः  
शक्तेः स्वागतम् ( स्वागतावृत्तम्)

आपदामपहरन्तु ततिं नः  
सम्पदामपि दिशन्तु समृद्धिम् ।  
दन्तकुन्दरुचिदत्तबलानि  
व्योमकेशसुदृशो हसितानि ॥ १५.१ ॥

अल्पमप्यधिकशक्तिसमृद्धं  
मन्दमप्यधिकसूक्ष्मविसारम् ।  
सुस्मितं स्मरविरोधिरमण्याः  
कल्पतां मम कुलस्य शुभाय ॥ १५.२ ॥

पुष्कराद्रविमतो भुवमेतां  
भूमितशशधरं क्रममाणा ।  
नैव मुञ्चति पदं बत पूर्वं  
नोत्तरं व्रजति नेशपुरन्ध्री ॥ १५.३ ॥

भूषणेष्विव सवित्रि सुवर्णं  
मृत्तिकामिव घटेष्वखिलेषु ।  
विश्ववस्तुषु निरस्तविशेषां  
देवि पश्यति सतीं विबुधस्त्वाम् ॥ १५.४ ॥

किट्टभूतमखिलेश्वरजाये

दृश्यजातमखिलं निजपाके ।  
प्राणबुद्धिमनसामिह वर्गः  
सारभूत इति सूरिजनोक्तिः ॥ १५.५ ॥

सारमीश्वरि तिलेष्विव तैलं  
विग्रहेषु निखिलेषु निगूढम् ।  
ये धिया मथनतो विदुरेकं  
ते भवन्ति विबुधास्त्वयि लीनाः ॥ १५.६ ॥

आयसं त्रिभुवनेश्वरि पिण्डं  
वह्निनेव तपसा तनुपिण्डम् ।  
यस्य चिज्ज्वलनजालमयं स्यात्  
तप्तमम्ब स तवालयभूतः ॥ १५.७ ॥

योऽरणेर्मथनतोऽतिपवित्रं  
वीतिहोत्रमिव वीतकलङ्कः ।  
प्राणमुज्ज्वलयति स्वशरीरात्  
त्वामसावभयदेऽर्हति यष्टुम् ॥ १५.८ ॥

प्राणता श्वसितमेव विचार्यं  
कुर्वता करणमेव निभाल्यम् ।  
गच्छता गमनमेव विशोध्यं  
तत्तनौ मथनमागमबोध्यम् ॥ १५.९ ॥

यो रसं पिबति मूर्धसरोजात्  
सोमपोऽयमनघः प्रयतात्मा ।  
अग्निहोत्रमखिलेश्वरि नित्यं  
मूलकुण्डदहनस्थितिरस्य ॥ १५.१० ॥

चिन्मयी पिबसि सोममिमं किं  
सोम एव किमसावसि मातः ।  
पीयसे पिबसि च स्वयमेका  
पेयपातृयुगलं किमु भूत्वा ॥ १५.११ ॥

तैजसं कनकमग्निवितप्तं  
तेज एव कनकाङ्गि यथा स्यात् ।

मोदरूपकलया तव तप्तं  
तन्मयं भवति मोदजपिण्डम् ॥ १५.१२ ॥

काऽपि मोदलहरी तव वीचिर्-  
निर्गता दशशतारसुधाब्धेः ।  
पूरयत्यखिलमम्ब शरीरं  
नेह वेसि परमे जडभागम् ॥ १५.१३ ॥

सेयमुत्तमतमा निपतन्ती  
शीतलाद्दशशतारपयोदात् ।  
प्रेरितादखिलराज्ञि भवत्या  
बुद्धिसस्यमवताद्रसवृष्टिः ॥ १५.१४ ॥

दुग्धसिन्धुमथनादमृतं वा  
शब्दसिन्धुमथनात्प्रणवो वा ।  
लभ्यते सुकृतिभिस्तव वीचिर्-  
मूर्धकञ्जमथनाद्रस एषः ॥ १५.१५ ॥

अस्थिषु प्रवहति प्रतिवेगं  
मज्जसारममृतं विदधाना ।  
बिभ्रती मदमनुष्णमदोषं  
मूर्धकञ्जनिलये तव धारा ॥ १५.१६ ॥

तैत्तिरीयकथितो रसलाभः  
सोऽयमेव सकलागमवर्ण्ये  
एतदेव शशिमण्डलनाथे  
तन्त्रभाषितपरामृतपानम् ॥ १५.१७ ॥

मूर्धसोममजरामररूपे  
युक्तवीक्षणकरेण निपीड्य ।  
शम्भुसुन्दरि सुनोमि धिनोमि  
त्वां प्रदीप्तकुलकुण्डनिशान्ताम् ॥ १५.१८ ॥

दृष्टिरेव रविदीधितिरुग्रा  
शीर्षकञ्जशशिनं प्रविशन्ती ।  
शीतलामृतमयी खलु भूत्वा

योगिनो द्रवति मोदकला ते ॥ १५.१९ ॥

मूर्धनि द्रवसि योगयुतानां  
चक्षुषि ज्वलसि शङ्करभामे  
तिष्ठसि स्थिरपदा कुलकुण्डे  
बाह्यतः स्वलसि नैव कदाऽपि ॥ १५.२० ॥

सा यदि द्रवति मोदकला स्यात्  
सा यदि ज्वलति चित्कलिका स्यात् ।  
सा परा स्थिरपदा यदि तिष्ठ-  
त्यक्षरा भवति काचन सत्ता ॥ १५.२१ ॥

पश्यता नयनमण्डलवृत्तिं  
गृह्यसे त्वमचलाधिपकन्ये ।  
जानता दशशतारविलासं  
स्पृश्यसे विदितमम्ब रहस्यम् ॥ १५.२२ ॥

व्याप्तशक्त्यसुबलेन लसन्ती  
भानुबिम्बनयनेन तपन्ती ।  
चन्द्रबिम्बमनसा विहरन्ती  
सा पुनर्जयति मूर्ध्नि वसन्ती ॥ १५.२३ ॥

स्वागतं सकललोकनुतायै  
स्वागतं भुवनराजमहिष्यै ।  
स्वागतं मयि भृशं सदयायै  
स्वागतं दशशतारमितायै ॥ १५.२४ ॥

सत्कविक्षितिभुजो ललिताभिः  
स्वागताभिरनघाभिरिमाभिः ।  
स्वागतं भणितमस्तु भवान्यै  
खेलनाय शिर एतदितायै ॥ १५.२५ ॥ 375

---

षोडशः स्तबकः  
अध्यात्मं शक्तिवैभवम् ( कुमारललितावृत्तम्)

महोविहतमोहं महेशमहिलायाः ।  
स्मितं वितनुतान्मे गृहेषु महमग्यम् ॥ १६.१ ॥

इयद्धुलुगोलं जगल्लघु दधाना ।  
पितामहमुखैरप्यखण्डितविधाना ॥ १६.२ ॥

अदुष्टचरितेभ्यः शुभान्यभिदधाना ।  
कुलानि मलिनानां हतानि विदधाना ॥ १६.३ ॥

दुकूलमरुणांशुप्रभं परिदधाना  
हरस्य रजताद्रिक्षितीशितुरधीना ॥ १६.४ ॥

मुनीन्द्रकृततन्त्रप्रसिद्धबहुदाना  
उमा बलमलं नस्तनोत्वतुलमाना ॥ १६.५ ॥

निरस्तविषयां यद् दधाति मतिकीलाम् ।  
समस्तजगदीशे धृतिस्तव मतेयम् ॥ १६.६ ॥

श्रुता प्रवणचित्तं स्मृता नरमपापम् ।  
धृता हृदि विधत्से गतस्वपरभावम् ॥ १६.७ ॥

अहंमतिटिन्याः सतामवनिमूलम् ।  
त्वमेव किल सेयं महर्षिरमणोक्तिः ॥ १६.८ ॥

अहंमतिलतायास्त्वयीशवधु कन्दे ।  
स्थितोऽम्ब भुवनस्य प्रविन्दति रहस्यम् ॥ १६.९ ॥

यदेतदखिलाम्ब प्रसिद्धमिव दृश्यम् ।  
तवैव किल जालं गतो भणति मूलम् ॥ १६.१० ॥

प्रपश्यसि पराची जगद्विविधभेदम् ।  
स्वतः किमपि नान्यत्प्रतीचि पुरतस्ते ॥ १६.११ ॥

स्तुता भवसि शश्वत् स्मृता च भजने त्वम् ।  
धृता भवसि योगे तता भवसि बोधे ॥ १६.१२ ॥

स्तुता दिशसि कामं स्मृता हरसि पापम् ।  
धृताऽस्यधिकशक्त्यै तता भवसि मुक्त्यै ॥ १६.१३ ॥

विशुध्यति यताशी प्रमाद्यति न शुद्धः ।  
प्रमादरहितस्य स्फुटे लससि कञ्जे ॥ १६.१४ ॥

स्फुटं यदि सरोजं नटीव पटु नात्यम् ।  
करोषि यतबुद्धेर्जगज्जननि शीर्षे ॥ १६.१५ ॥

शिरोगतमिदं नः प्रफुल्लमयि पद्मम् ।  
अनल्पमकरन्दं त्वमम्ब भव भृङ्गी ॥ १६.१६ ॥

सरोजमतुदन्ती पिबाम्ब मकरन्दम् ।  
महामधुकरि त्वं भजेर्मदममन्दम् ॥ १६.१७ ॥

अमङ्गलमितः प्राङ् मयेशवधु भुक्तम् ।  
इतः परममेये सुखान्यनुभव त्वम् ॥ १६.१८ ॥

अहङ्कृतिवशान्मे चिदीश्वरि पुराऽभूत् ।  
तवाभवदिदानीं ममास्ति न विभुत्वम् ॥ १६.१९ ॥

यदाऽभवदियं मे तदाऽन्वभवदार्तिम् ।  
तवेश्वरि भवन्ती भुनक्तु शमिदानीम् ॥ १६.२० ॥

करोत्वियमहन्ता विवादमधुनाऽपि ।  
तथाऽपि पुरतस्ते महेश्वरि विवीर्या ॥ १६.२१ ॥

इयं च तव बुद्धेर्यतो भवति वृत्तिः  
इमामपि कुरु स्वां क्षमावति विरोषा ॥ १६.२२ ॥

सुधाब्धिरिह मातस्तरङ्गशतमाली ।  
चिदभ्रपुरमत्र प्रभापदमदभ्रम् ॥ १६.२३ ॥

कुरु त्वमिदमेकं निजालयशतेषु ।  
सवित्रि विहरास्मिन् यथेष्टमयि देहे ॥ १६.२४ ॥

कुमारललितानां कृतिर्गणपतीया ।  
करोतु मुदमेषा कपर्दिदयितायाः ॥ १६.२५ ॥ 400

॥ समाप्तं च चतुर्थं शतकम् ॥

पञ्चमं शतकम्  
सप्तदशः स्तवकः  
मदकरीशक्तिः ( चम्पकमालावृत्तम्)

पापविधूतौ निर्मलगङ्गा तापनिरासे चन्द्रमरीचिः ।  
भर्गपुरन्ध्रीहासकला मे भद्रममिश्रं काऽपि करोतु ॥ १७.१ ॥

शिष्टकुलानां सम्मदयित्री दुष्टजनानां संशमयित्री ।  
कष्टमपारं पादजुषो मे विष्टपराज्ञी सा विधुनोतु ॥ १७.२ ॥

नूतनभास्वद्विम्बनिभाङ्घ्रिं शीतलरश्मिद्वेषिमुखाब्जाम् ।  
ख्यातविभूतिं पुष्पशरारेः पूतचरित्रां योषितमीडे ॥ १७.३ ॥

उज्ज्वलतारे व्योम्नि लसन्ती सारसबन्धौ भाति तपन्ती ।  
शीतलभासा चिन्तनकर्त्री पातु कुलं मे विष्टपभर्त्री ॥ १७.४ ॥

प्राणमनोवाग्व्यस्तविभूतिर्लोकविधातुः काचन भूतिः ।  
पुष्करपृथ्वीपावकरूपा शुष्कमघं नः सा विदधातु ॥ १७.५ ॥

इष्टफलानामम्ब समृद्ध्यै कष्टफलानां तत्क्षणधृत्यै ।  
चेष्टितलेशोद्दीपितशक्तिं विष्टपभर्त्रिं त्वामहमीडे ॥ १७.६ ॥

भूमिरुहाग्रस्थापितभण्डाद्यो मधु पायं पायमजस्रम् ।  
विस्मृतविश्वो नन्दति मातस्तत्र किल त्वं धाम दधासि ॥ १७.७ ॥

कोऽपि सहस्रैरेष मुखानां शेष इतीद्व्यः पन्नगराजः ।  
उद्गिरतीदं यद्वदनेभ्यो देवि तनौ मे तद्वत पासि ॥ १७.८ ॥

साकममेये देवि भवत्या प्रातुमहन्ता यावदुदास्या ।  
तावदियं तां मूर्च्छयतीशे पन्नगराजोद्गारजधारा ॥ १७.९ ॥

शाम्यतिचिन्ताजीवितमस्यामिन्द्रियसत्ताऽप्यस्तमुपैति ।  
याति निरुद्धा हा गलदेशे संशयमेषा मातरहन्ता ॥ १७.१० ॥

गौरि महेशप्राणसखी मां पाहि विपन्नां मातरहन्ताम् ।  
सा यदि जीवेदीश्वरि तुभ्यं दासजनस्तामर्पयतेऽयम् ॥ १७.११ ॥

त्वत्स्मृतिवीर्याच्छान्तिसमृद्धां मातरहन्तां शुद्धतमां मे ।  
आत्मभुजिष्यां कर्तुमिदानीं शांतधियस्ते कोऽस्ति विकल्पः ॥ १७.१२ ॥

मन्दरधारी नामृतहेतुर्वासुकिरज्जुर्नामृतहेतुः ।  
मन्थनहेतुस्साऽमृतहेतुः सर्वबलात्मा शर्वपुरन्ध्री ॥ १७.१३ ॥

प्राणिशरीरं मन्दरशैलो मूलसरोजं कच्छपराजः ।  
पूर्णमनन्तं क्षीरसमुद्रः पृष्ठगवीणा वासुकिरज्जुः ॥ १७.१४ ॥

दक्षिणनाडी निर्जरसेना वामगनाडी दानवसेना ।  
शक्तिविलासो मन्थनकृत्यं शीर्षजधारा काऽपि सुधोक्ता ॥ १७.१५ ॥

कण्ठनिरुद्धे भूरिविषाग्नौ तैजसलिङ्गावासिहरेण ।  
त्वद्बलजातं स्वाद्वमृत्तं को देवि निपीय प्रेत इह स्यात् ॥ १७.१६ ॥

येन विभुस्ते माद्यति शर्वो यत्र शिवे त्वं क्रीडसि हृष्टा ।  
सम्मदमूलं तं मदमाद्ये वर्धय पुत्रेऽनुग्रहपात्रे ॥ १७.१७ ॥

यो मदमीदृङ्गार्गमुपेक्ष्य स्वर्विभुपूज्ये गर्वसमेतः ।  
आहरति श्रीबाह्यसमृद्धया ना सुरया वा सोऽसुर उक्तः ॥ १७.१८ ॥

ताम्यति तीव्राफेननिषेवी क्लाम्यति संवित्पत्रनिषेवी ।  
भ्राम्यति हालाभाण्डनिषेवी शाम्यति शीर्षद्रावनिषेवी ॥ १७.१९ ॥

अस्तु विरेके पथ्यमफेनं पत्रमजीर्णेष्वस्तु निषेव्यम् ।  
अस्तु हितं तद्यक्ष्मणि मद्यं संसृतिहारी देवि रसस्ते ॥ १७.२० ॥

नैव महान्तस्सत्त्वसमृद्धाः सर्वमदेष्वप्यम्ब चलन्तु ।  
अल्पजनानां मादकवस्तुप्राशनमीशे नाशनमुक्तम् ॥ १७.४२१ ॥

केऽपि यजन्ते यन्मधुमांसैस्त्वां त्रिपुरारेर्जीवितनाथे ।  
अत्र न यागो दूषणभागी द्रव्यससङ्गो दुष्यति यष्टा ॥ १७.२२ ॥

दक्षिणमार्गे सिद्ध्यति भक्तः सव्यसरण्यां सिद्ध्यति वीरः ।  
नेश्वरि सव्ये नाप्यपसव्ये सिद्ध्यति दिव्ये त्वध्वनि मौनी ॥ १७.२३ ॥

नार्चनभारो नापि जपोऽस्यां दिव्यसरण्यां भव्यतमायाम् ।  
केवलमम्बापादसरोजं निश्चलमत्या मृग्यमजस्रम् ॥ १७.२४ ॥

काचिदमूल्या चंपकमाला वृत्तनिबद्धा मञ्जुलमाला ।  
अस्तु गणेशस्येश्वरकान्ता कण्ठविलोला चंपकमाला ॥ १७.२५ ॥ 425

अष्टादशः स्तवकः  
रूपविशेषाः कुण्डलिनीसमुल्लासश्च ( प्रहर्षिणीवृत्तम्)

धुन्वन्त्यस्तिमिरततिं हरित्तीनां  
धिन्वन्त्यः पुरमथनस्य लोचनानि ।  
स्कन्दाम्बाहसितरुचो हरन्तु मोहं  
सान्द्रं मे हृदयगतं प्रसह्य सद्यः ॥ १८.१ ॥

तन्वाना विनतहितं विरोधिवर्गं  
धुन्वाना बुधजनमोदमादधाना ।  
सम्राज्ञी त्रिदिवधरारसातलानां  
रुद्राणी भणतु शिवानी मत्कुलस्य ॥ १८.२ ॥

योऽम्ब त्वां हृदि विदधत्तटित्प्रकाशां  
पीयूषद्युतिमदहन्मुखारविन्दाम् ।  
अन्यत्तु स्मृतिपथतो धुनोति सर्वं  
कामारेः सुदति नतस्य भुव्यसाध्यम् ॥ १८.३ ॥

कालाभ्रद्युतिमसमानवीर्यसारां  
शक्त्यूर्मिभ्रमकरशुक्लघोरदंष्ट्राम् ।  
यो धीरो मनसि दधाति भर्गपत्नि  
त्वामस्य प्रभवति सङ्गरेषु शस्त्रम् ॥ १८.४ ॥

यः प्राज्ञस्तरुणदिवाकरोज्ज्वलाङ्गी  
तन्वङ्गि त्रिपुरजितो विचिन्तयेत्वाम् ।  
तस्याज्ञां दधति शिरस्सु फुल्लजाजी-  
मालां वा धरणिजुषो वशे भवन्तः ॥ १८.५ ॥

यो राकाशशधरकान्तिसारशुभ्रां  
बिभ्राणां करकमलेन पुस्तकं त्वाम् ।  
भूतेशं प्रभुमस्कृत्प्रबोधयन्तीं  
ध्यायेद्वाग्भवति वशेऽस्य नाकदूती ॥ १८.६ ॥

जानीमो भगवति भक्तचित्तवृत्ते-  
स्तुल्यं त्वं सपदि दधासि रूपमग्यम् ।  
प्रश्नोऽयं भवति नगाधिनाथकन्ये  
रूपं ते मदयति कीदृशं स्मरारिम् ॥ १८.७ ॥

चारु स्यादलमिति वक्तुमम्ब शक्यं  
रूपं ते न वदति कोऽपि कीदृशं वा ।  
सम्मोहं परमुपयान्ति कान्तिभाण्डे  
कामारेरपि नयनानि यत्र दृष्टे ॥ १८.८ ॥

सङ्कल्पैः किमु तव भूषणान्यभूवँ-  
च्छिल्पीन्द्राः किमु विदधुर्यथाऽत्र लोके ।  
तत्स्वर्णं भगवति कीदृशं मणीनां  
किं रूपं भवति च तत्र योजितानाम् ॥ १८.९ ॥

यान्यङ्गान्यखिलमनोज्ञसारभूता-  
न्येषामपि किमु भूषणैरुमे ते ।  
आहोस्विल्ललिततमानि भान्ति भूयो  
भूषाभिर्विकृततमाभिरप्यमूनि ॥ १८.१० ॥

मुक्ताभिर्भवति तवाम्ब किन्तु हारः  
पीयूषद्युतिकरसारनिर्मलाभिः ।  
मुण्डैर्वा घलघलशब्दमादधद्भिः  
सङ्घर्षात् त्रिभुवनसार्वभौमभामे ॥ १८.११ ॥

वस्त्रं स्याद्यदि तव सर्वशास्त्रगम्ये  
कार्पासं दिवि च तदुद्भवोऽनुमेयः ।  
क्षौमं चेद्भगवति तस्य हेतुभूताः  
कीटाः स्युर्गगनजगत्यपीति वाच्यम् ॥ १८.१२ ॥

रुद्रस्य प्रियदयितेऽथवा सुरद्वर-  
भूषाणां मणिकनकप्रकल्पितानाम् ।  
वस्त्राणामपि मनसे परं हितानां  
कामं ते भवति समर्पकः समर्थः ॥ १८.१३ ॥

सुस्कन्धो बहुविटपः प्रवालशोभी  
सम्फुल्लप्रसवसुगन्धवासिताशः ।  
वृक्षः किं भगवति कल्पनामकोऽयं  
सङ्कल्पः किमु तव कोऽपि देवि सत्यः ॥ १८.१४ ॥

सङ्कल्पान्न भवति कल्पपादपोऽन्यः  
स्वर्दोग्ध्री पुनरितरा न कुण्डलिन्याः ।  
यः कुर्याद् द्वयमिदमुद्गतात्मवीर्यं  
कारुण्यात्तव भुवि चास्य नाकभाग्यम् ॥ १८.१५ ॥

आपीनं भवति सहस्रपत्रकञ्जं  
वत्सोऽस्याः पटुतरमूलकुण्डवह्निः ।  
दोग्धाऽऽत्मा दहरसरोरुहोपविष्टो  
मौनं स्यात्सुरसुरभेस्तनूषु दोहः ॥ १८.१६ ॥

दोग्ध्यास्ते भगवति दोहनेन लब्धं  
वत्साग्निप्रथमनिपानसद्रवायाः ।  
दुग्धं स्वाद्वमृतमयं पिबन्ममात्मा  
सन्तृप्तो न भवति दुर्भरोऽस्य कुक्षिः ॥ १८.१७ ॥

वत्सोऽग्निः पिबति दृढाङ्घ्रिरम्ब पञ्चा-  
दश्रान्तं पिबति दुहन् पुरोऽन्तरात्मा ।  
वृद्धिं च व्रजति पयः प्रतिप्रद्रोहं  
दोग्ध्यास्ते द्रव इह कुण्डलिन्यपारः ॥ १८.१८ ॥

सोमस्य द्रवमिममाहुरम्ब केचिद्

दुग्धाब्धेरमृतरसं गदन्ति केऽपि ।  
बाष्पं केऽप्यभिदधते तु कौलकुण्डं  
पीनोधस्त्रवमितरे भणन्ति धेनोः ॥ १८.१९ ॥

मूले त्वं ज्वलदलनप्रकाशरूपा  
वीणायां प्रबलमहामदोष्मरूपा ।  
शीर्षाब्जे सततगलद्रसस्वरूपा  
भ्रूमध्ये भवसि लसत्तटित्स्वरूपा ॥ १८.२० ॥

हार्दे चेदवतरसीह पुण्डरीके  
छायावत्सकलमपि प्रपश्यसि त्वम् ।  
आरूढा दशशतपत्रमद्रिपुत्रि  
स्याश्चेत्त्वं भणसि जगत्सुधासमुद्रम् ॥ १८.२१ ॥

नेत्राभ्यां सरसिरुहच्छदायताभ्यां  
वक्त्रेण प्रविमलहासभासुरेण ।  
प्रत्यक्षा मम मनसः पुरः पुरन्ध्री  
कामारेः परणितमस्मदीयभाग्यम् ॥ १८.२२ ॥

पुण्यानां परिणतिरेव भूतभर्तुः  
सिद्धानां बलनिधिरेव कोऽपि गूढः ।  
भक्तानां दृढतरिरेव शोकसिन्धौ  
मग्नानां मम जननी महीध्रपुत्री ॥ १८.२३ ॥

उद्धर्तुं विनतजनं विषादगर्तात्  
संस्कर्तुं भुवनहिताय योगयुक्तम् ।  
संहर्तुं खलकुलमुद्धतं च दर्पाद्  
भर्गस्य प्रियतरुणी सदा सदीक्षा ॥ १८.२४ ॥

मृद्वीकां मधुरतया सुधां महिम्ना  
गाम्भीर्यात्सुरतटिनीं च निर्जयन्ती ।  
शर्वाणीचरितपरा प्रहर्षिणीनां  
श्रेणीयं जयतु गणेश्वरेण बद्धा ॥ १८.२५ ॥ 450

एकोनविंशः स्तवकः

ध्येयललितारूपम् ( प्रमाणिकावृत्तम्)

प्रफुल्लकल्पपादप्रसूनसद्यशोहरम् ।  
महारुजं धुनोतु ते महेशसुन्दरीस्मितम् ॥ १९.१ ॥

मुनीन्द्रमूलवेदिभूधनञ्जयप्रबोधनम् ।  
यतीन्द्रहार्दपेटिका कवाटबन्धभेदनम् ॥ १९.२ ॥

यथाविधिक्रियापरद्विजातिचित्तशोधनम् ।  
ममाम्बिकास्मितं भवत्वघप्रतापरोधनम् ॥ १९.३ ॥

सुवर्णसालभञ्जिका चरेव शोभयाऽधिका ।  
अतीव मार्दवान्विता नवेव पुष्पिता लता ॥ १९.४ ॥

सुपर्वमौलिरत्नभा विराजिहेमपादुका ।  
मरालिकानिमन्त्रकप्रशस्तरत्ननूपुरा ॥ १९.५ ॥

वलक्षदीधितिप्रभाविशेषहृन्नखावली ।  
मुनीन्द्रशुद्धमानसप्रमेयपादसौष्टवा ॥ १९.६ ॥

घनीभवत्तटित्प्रभाप्रवाहकल्पजङ्घिका ।  
मतङ्गजेन्द्रनासिका मनोज्ञसक्थिशोभिनी ॥ १९.७ ॥

प्रसूनसायकागमप्रवादचुञ्चुकाञ्चिका ।  
विशालकेशचुम्बितोल्लसन्नितम्बमण्डला ॥ १९.८ ॥

अजाण्डपिण्डसंहतिप्रपूर्णकुक्षिशालिनी ।  
अपारदिव्यकान्तिवार्निधाननाभिदीर्घिका ॥ १९.९ ॥

विसप्रसूनसायकच्छुराभरोमराजिका ।  
जगत्त्रयीवसज्जनोपजीव्यदुग्धभृत्कुचा ॥ १९.१० ॥

महेशकण्ठबन्धकप्रशस्तबाहुवल्लरी ।  
समस्तविष्टपाभयप्रदायिपाणिपङ्कजा ॥ १९.११ ॥

विलोलहारमौक्तिकप्रतानसंवदत्स्मिता ।

विशुद्धसुन्दरस्मितप्रकाशभासिताम्बरा ॥ १९.१२ ॥

सुकोमलोष्ठकम्पनप्रभीतदुर्जयासुरा ।  
सुयुक्तकुन्दकुट्टमलप्रकाशदन्तपङ्कितका ॥ १९.१३ ॥

शरत्सुधांशुमण्डलप्रभाविगर्हणानना ।  
सुधामरन्दवज्जपासुमोपमाधराधरा ॥ १९.१४ ॥

तिलप्रसूनचारुताऽपहासिभासिनासिका ।  
नवीनभाभनासिकाविलम्बिदिव्यमौक्तिका ॥ १९.१५ ॥

विशुद्धगण्डबिम्बितस्वरूपरत्नकुण्डला ।  
महामहस्तरङ्गितप्रभावशालिलोचना ॥ १९.१६ ॥

दलान्तरस्थयामिनीप्रभुप्रभालिकस्थली ।  
मयूरबर्हगर्हणप्रकृष्टकेशभासिनी ॥ १९.१७ ॥

दिवाकरायुतोज्ज्वला हिमांशुलक्षशीतला ।  
तटित्सहस्रभासुरा निरङ्कचन्द्रशेखरा ॥ १९.१८ ॥

नभोन्तरालचारिणी महाविचित्रकारिणी ।  
कुलाग्निकुण्डशायिनी जगत्कथाविधायिनी ॥ १९.१९ ॥

नभस्तले बलेश्वरी धरातले क्रियेश्वरी ।  
दिवाकरे विभेश्वरी सुधाकरे रसेश्वरी ॥ १९.२० ॥

महेशवेश्मदीपिका जगत्त्रयप्रमापिका ।  
अशेषशीर्षशासिनी समस्तहृन्निवासिनी ॥ १९.२१ ॥

गुणस्तवे गुणस्तवे गुणप्रकर्षदायिनी ।  
विचिन्तने विचिन्तने विशिष्टशक्तिधायिनी ॥ १९.२२ ॥

भ्रमाकुलेन दुस्तरा भवालसेन दुर्गमा ।  
अमन्त्रकेण दुर्भरा जगत्त्रयेण दुर्जया ॥ १९.२३ ॥

सुवर्णचेलधारिणी समस्तमोदकारिणी ।

विलासिनी निरामया विचिन्त्यतां मनस्त्वया ॥ १९.२४ ॥

पदाब्जवन्दिनः कवेरियं प्रमाणिकावली ।  
महेशमानसेश्वरी गृहे महाय कल्पताम् ॥ १९.२५ ॥ 475

विंशः स्तबकः  
सर्वसारमयी ( मणिबन्धवृत्तम्)

प्रीतिविकासे स्वल्पतमो रोषविशेषे भूरितरः ।  
अद्भुतहासो विश्वसुवो रक्षतु साधुं हन्तु खलम् ॥ २०.१ ॥

सज्जनचित्तानन्दकरी संश्रितपापव्रातहरी ।  
लोकसवित्री नाकचरी स्तान्मम भूयो भद्रकरी ॥ २०.२ ॥

अर्चनकाले रूपगता संस्तुतिकाले शब्दगता ।  
चिन्तनकाले प्राणगता तत्त्वविचारे सर्वगता ॥ २०.३ ॥

उज्ज्वलरूपे नृत्यकरी निष्प्रभरूपे सुप्तिकरी ।  
गोपितरूपे सिद्धिकरी गोचररूपे बन्धकरी ॥ २०.४ ॥

अम्बरदेशे शब्दवती पावकताते स्पर्शवती ।  
काञ्चनवीर्ये रूपवती सागरकाञ्च्यां गन्धवती ॥ २०.५ ॥

अप्स्वमलासु स्पष्टरसा चन्द्रविभायां गुप्तरसा ।  
संसृतिभोगे सर्वरसा पूर्णसमाधावेकरसा ॥ २०.६ ॥

चक्षुषि दृष्टिशततमा चेतसि दृष्टिश्चित्रतमा ।  
आत्मनि दृष्टिशुद्धतमा ब्रह्मणि दृष्टिः पूर्णतमा ॥ २०.७ ॥

शीर्षसरोजे सोमकला भालसरोजे शक्रकला ।  
हार्दसरोजे सूर्यकला मूलसरोजे वह्निकला ॥ २०.८ ॥

स्थूलशरीरे कान्तिमती प्राणशरीरे शक्तिमती ।  
स्वान्तशरीरे भोगवती बुद्धिशरीरे योगवती ॥ २०.९ ॥

सारसबन्धोरुज्ज्वलभा कैरवबन्धोः सुनदरभा ।  
वैद्युतवह्नेरद्भुतभा भौमकृशानोर्दीपकभा ॥ २०.१० ॥

योधवराणामायुधभा योगिवराणामीक्षणभा ।  
भूमिपतीनामासनभा प्रेमवतीनामाननभा ॥ २०.११ ॥

शास्त्रधराणां भीकरता शास्त्रधराणां बोधकता ।  
यन्त्रधराणां चालकता मन्त्रधराणां साधकता ॥ २०.१२ ॥

गानपटूनां रञ्जकता ध्यानपटूनां मापकता ।  
नीतिपटूनां भेदकता धूतिपटूनां क्षेपकता ॥ २०.१३ ॥

दीधितिधारा लोकयतां जीवितधारा वर्तयताम् ।  
ज्ञापकधारा चिन्तयतां मादकधारा द्रावयताम् ॥ २०.१४ ॥

मन्त्रपराणां वाक्यबलं योगपराणां प्राणबलम् ।  
आत्मपराणां शान्तिबलं धर्मपराणां त्यागबलम् ॥ २०.१५ ॥

सूरिवराणां वादबलं वीरवराणां बाहुबलम् ।  
मर्त्यपतीनां सैन्यबलं रागवतीनां हासबलम् ॥ २०.१६ ॥

वैदिकमन्त्रे भाववती तान्त्रिकमन्त्रे नादवती ।  
शाबरमन्त्रे कल्पवती सन्ततमन्त्रे सारवती ॥ २०.१७ ॥

ब्रह्ममुखाब्जे वाग्वनिता वक्षसि विष्णोः श्रीर्ललिता ।  
शम्भुशरीरे भागमिता विश्वशरीरे व्योम्नि तता ॥ २०.१८ ॥

भूग्रहगोलैः कन्दुकिनी विष्टपधाने कौतुकिनी ।  
यावदनन्तं वैभविनी प्राणिषु भूयस्सम्भविनी ॥ २०.१९ ॥

कञ्जभवाण्डे मण्डलिनी प्राणिशरीरे कुण्डलिनी ।  
पामरभावे सल्ललना पण्डितभावे मोदघना ॥ २०.२० ॥

नार्यपि पुंसा मूलवती तन्व्यपि शक्त्या व्याप्तिमती ।  
व्याप्तिमतीत्वे गुप्तिमती चित्रविचित्रा काऽपि सती ॥ २०.२१ ॥

दीधितिरूपा चित्तमयी प्राणशरीराऽप्यद्वितयी ।  
ब्रह्मशरीरं ब्रह्मविभा ब्रह्मविभूतिर्ब्रह्मपरम् ॥ २०.२२ ॥

विष्टपमाता भूरिकृपा विष्टपराज्ञी भूरिबला ।  
विष्टपरूपा शिष्टनुता विष्टपपारे शिष्टमिता ॥ २०.२३ ॥

दुर्जनमूलोच्छेदकरी दीनजनार्तिध्वंसकरी ।  
धीबललक्ष्मीनाशकृशं पुण्यकुलं नः पातु शिवा ॥ २०.२४ ॥

चन्द्रकिरीटाम्भोजदृशः शान्तिसमृद्धं स्वान्तमिमि ।  
सम्मदयन्तु श्रोत्रसुखाः सन्मणिबन्धाः सूरिपतेः ॥ २०.२५ ॥ 500

॥ समाप्तं च पञ्चमं शतकम् ॥

षष्ठं शतकम्  
एकविंशः स्तवकः  
अर्धनारीश्वरः ( अनुष्टुब्धम् )

इतः पीत्वा कुचं स्कन्दे प्रसारितकरे ततः ।  
जयति स्मितमुद्गतं शिवयोरेकदेहयोः ॥ २१.१ ॥

एकतो मणिमञ्जीरक्वाणाहूतसितच्छदम् ।  
अन्यतो नूपुराहीन्द्रफूत्कारकृततडयम् ॥ २१.२ ॥

गीर्वाणपृतनापालं बालं लालयदेकतः ।  
उत्सङ्गे गणसम्राजमर्भकं विभ्रदन्यतः ॥ २१.३ ॥

विडम्बितब्रह्मचारिकोकैकस्तनमेकतः ।  
कवाटार्धनिभं विभ्रद्वक्षः केवलमन्यतः ॥ २१.४ ॥

सेनान्याऽऽस्वादितस्तन्यमनुफूत्कुर्वतैकतः ।  
फूत्कारमुखरं नागमुग्रं जाग्रतमन्यतः ॥ २१.५ ॥

एकतो दोर्लतां विभ्रन् मृणालश्रीविडम्बिनीम् ।  
शुक्रशुण्डालशुण्डाभं चण्डं दोर्दण्डमन्यतः ॥ २१.६ ॥

कुत्राप्यविद्यमानेऽपि वन्दनीये तदा तदा ।  
परस्परकरस्पर्शलोभतो विहिताञ्जलि ॥ २१.७ ॥

शक्रनीलसवर्णत्वाद् भागयोरुभयोरपि ।  
ऊर्ध्वाधराङ्गसापेक्षसन्धिज्ञानगलस्थलम् ॥ २१.८ ॥

एकतः कैरवश्रेणीनिद्रामोचनलोचनम् ।  
अन्यतः कमलावासक्षणाधायकवीक्षणम् ॥ २१.९ ॥

एकतश्चक्षुषा चारुतारेणाधीतविभ्रमम् ।  
अन्यतः पाणिपाथोजे खेलतो मृगबालतः ॥ २१.१० ॥

एकतो भालफलके काश्मीरेण विशेषितम् ।  
अन्यतोऽर्धेक्षणेनैव रतिभ्रूविभ्रमद्वहाः ॥ २१.११ ॥

एकतः शीतलालोकं साधुलोकशिवङ्करम् ।  
अन्यतः प्रज्वलत्प्रेक्षं दुष्टगोष्ठीभयङ्करम् ॥ २१.१२ ॥

एकतो मणिताटङ्कप्रभाधौतकपोलकम् ।  
अन्यतः कुण्डलीभूतकुण्डलीभूतकुण्डलि ॥ २१.१३ ॥

एकतः कुन्तलान् विभ्रदिन्द्रनीलोपमद्युतीन् ।  
अन्यतः पावकज्वालापाटलांशुच्छटा जटाः ॥ २१.१४ ॥

एकतः केशपाशेन कीर्णनोरसि भासुरम् ।  
अन्यतो लम्बमानस्य भोगिनो हरता श्रियम् ॥ २१.१५ ॥

अवतंसितमम्लानपारिजातस्रजैकतः ।  
विमलोल्लोलमालिन्या विभुधापगयाऽन्यतः ॥ २१.१६ ॥

रौप्याचलकृतावासं प्राप्यं युक्तेन चेतसा ।  
वस्तु रामापुमाकारं हृदि सन्निदधातु मे ॥ २१.१७ ॥

कान्तार्धविग्रहे मातर्जटार्धाश्विकुरास्तव ।  
दधत्यदभ्रसन्ध्याभ्रयुक्तकालाभ्रविभ्रमम् ॥ २१.१८ ॥

दम्पत्योर्युवयोरेष लोपो यन्नास्ति शैलजे ।  
वामं पार्श्वं विभोः शेतुं दातुं ते दक्षिणः करः ॥ २१.१९ ॥

लोके स्त्री स्तनयुग्मेन पुष्पात्येकं सुतं न वा ।  
स्तनेनैकेन शर्वाणि पुष्पासि त्वं जगत्त्रयम् ॥ २१.२० ॥

खिद्यन्ति योषितः कुक्षौ वहन्त्योऽर्भकमेकम् ।  
अर्धकुक्षौ दधासि त्वं त्रिलोकीमम्ब लीलया ॥ २१.२१ ॥

अनुरूपा शिवस्य त्वमनुरूपः शिवस्तव ।  
अलङ्कारोऽनुरूपो वामकलङ्कोऽर्भकः शशी ॥ २१.२२ ॥

तवैव तव देहांशो हरस्यैव हरस्य यः ।  
प्राणास्तु जगतां धात्रि हरस्य त्वं हरस्तव ॥ २१.२३ ॥

अविभक्तं भवानि स्वं भवस्य तव चोभयोः ।  
सकृत्सकरुणं चेतः सङ्कल्पयतु नःशिवम् ॥ २१.२४ ॥

भवस्य भागमुत्सृज्य भवानी भागमात्मनः ।  
भजत्वनुष्टुभामासां सृष्टानां नारसिंहिना ॥ २१.२५ ॥ 525

द्वाविंशः स्तवकः  
हरकुटुम्बकम् ( वियोगिनीवृत्तम्)

अखिलस्य विकासकारणं व्यसनिज्ञानिजनावनेषु नः ।  
वितनोतु विशेषतः शिवं शिवराजीवदृशो दरस्मितम् ॥ २२.१ ॥

विकले सकले सुरव्रजे व्रजति श्यामलिमानमच्युते ।  
जगतस्सदयो हलाहलं चुलुकीकृत्य भयं नूनोद यः ॥ २२.२ ॥

निगमैस्तुरगी भुवा रथी विधिना सारथिमान् विभेद यः ।  
कनकाद्रिवरेण कार्मुकी कमलाक्षेण शरी पुरत्रयम् ॥ २२.३ ॥

अजितस्य च गाढमत्सरैः कमलाकान्तपुरस्सरैस्सुरैः ।

पदजायुधधारया रयाद्धमाधत्त जलन्धरस्य यः ॥ २२.४ ॥

कमलासनकञ्जलोचनौ छललिङ्गस्य शिरोङ्घ्रि वीक्षितुम् ।  
बत हंसवराहभूमिकौ यतमानावपि यस्य न प्रभू ॥ २२.५ ॥

नयनं निटलान्तरस्थितं विघटय्येषदिवान्वितो रुषा ।  
भुवनत्रयनिर्जयोन्नतं मदनं गाढमदं ददाह यः ॥ २२.६ ॥

सकले धवलः कलेबरे हरिनीलोपलमञ्जुलः क्वचित् ।  
अमृतांशुरिवादधाति यः परमामक्षिमुदं प्रपश्यताम् ॥ २२.७ ॥

अवतंसतुषारदीधितिद्युतिभिर्यस्य यशोभरैरपि ।  
सममच्छ्चतरीकृतो दिशामवकाशस्सुतरां प्रकाशते ॥ २२.८ ॥

गगनानलजीवनानिलक्षितिसोमारुणसोमयाजिभिः ।  
महतो बत यस्य मूर्तिभिर्भुवनं क्रान्तमिदं समन्ततः ॥ २२.९ ॥

सह तेन धवेन राजते वसुधाधारिणि काऽपि राजते ।  
वनिता भवतापनाशिनी चरणप्रेष्यनिवेदिताशिनी ॥ २२.१० ॥

वनितापुरुषौ पुरातनौ विमले व्योमनि देवदम्पती ।  
भुवनत्रितयस्य तौ विभू रजताद्राविह सिद्धदम्पती ॥ २२.११ ॥

गजचर्मधरः कपालभृद् गृहनाथो गृहिणी तु कालिका ।  
रुधिराविलमुण्डमालिनी कथितौ तौ बत पण्डितैः शिवौ ॥ २२.१२ ॥

स किमिन्दुकलाशिरोमणिः किमुताश्लीलकपालभूषणः ।  
किमुमे भवती कपालिनी किमु विभ्राजितरत्नमालिनी ॥ २२.१३ ॥

रमसेऽम्ब कपालमालिनी क्वचिदीशेन कपालमालिना ।  
अतुलप्रभनिष्कमालिना क्वचिदत्युत्तमरत्नमालिनी ॥ २२.१४ ॥

युवयोर्मरुतस्तनूभुवो बलवन्तो भुवनप्रकम्पनाः ।  
शशिदीधितिहारि यद्यशो निगमे पावनमम्ब गीयते ॥ २२.१५ ॥

गुरुमुत्तममभ्रचारिणामसमब्रह्मनिधाननायकम् ।

तव देवि शिवे तनूभुवां मरुतामन्यतमं प्रचक्षते ॥ २२.१६ ॥

द्विरदं वदने महामदं सितदन्तच्छविधौतदिक्तटम् ।  
इतरत्र मुखान्नराकृतिं विदुरस्यैव विवर्तमद्भुतम् ॥ २२.१७ ॥

अखिलामरनिर्जयोन्नतः प्रथने तारकदानवो बली ।  
हृतवीर्यमदो बभूव यद्घनशक्त्यायुधतेजसाऽञ्जसा ॥ २२.१८ ॥

अमले हृदि निर्मलाशनाच्छिथिले ग्रन्थिचये नराय यः ।  
परिपक्वधिये प्रदर्शयेत् तमसः पारमपारवैभवः ॥ २२.१९ ॥

द्रविडेषु शिशुत्वमेत्य यो गिरिश्लोकविशेषगायिनीम् ।  
अमृतद्रवसारहारिणीं निगमाभां निबबन्ध संस्तुतिम् ॥ २२.२० ॥

भुवि भट्टकुमारिलाख्यया भवमेत्याध्वररक्षणाय यः ।  
वरजैमिनिभाषिताशयं बहुलाभिः खलु युक्तिभिर्दधौ ॥ २२.२१ ॥

अधुना विधुनोति यस्तमो विबुधप्रेक्षितमार्गरोधकम् ।  
रमणाख्यमहर्षिवेषभृत्श्रितशोणाचलचारुकन्दरः ॥ २२.२२ ॥

स गुहोऽतिमहो महामहास्रिदशानां प्रथितश्चमूपतिः ।  
जगतामधिराज्ञि कोऽपि ते सुतरां प्रीतिपदं कुमारकः ॥ २२.२३ ॥

जयति त्रिपुरारिभामिनी गणपत्यादिमरुत्प्रसूरुमा ।  
तमसूत सुरारिधूतये त्रिदशानामपि या चमूपतिम् ॥ २२.२४ ॥

स्वकुटुम्बकथाभिधायिनीर्गणनाथस्य वियोगिनीरिमाः ।  
अवधारयतु प्रसन्नया नगनाथप्रियनन्दिनी धिया ॥ २२.२५ ॥ 550

त्रयोविंशः स्तबकः  
प्रकीर्णकम् ( नरमनोरमावृत्तम्)

( अस्मिन् स्तबके तत्सवितुरिति गायत्रीमन्त्रस्य  
चतुर्विंशतिवर्णाः क्रमशः पद्यानां  
तृतीयपादस्य चतुर्थवर्णे दृश्यन्ते ) ।

किरदिवामृतं किरणमालया ।  
जयति तत्सितं शिववधूस्मितम् ॥ २३.१ ॥

तव पदं परे मम गुहान्तरे ।  
स्फुरतु सर्वदा विकसितं मुदा ॥ २३.२ ॥

पदमधोऽम्बुजान्न किल भिद्यते ।  
मदनविद्विषः सदनराज्ञि ते ॥ २३.३ ॥

विभुतयोररीकृतबहूद्भवौ ।  
विदधतुर्जगत्त्रयमिदं शिवौ ॥ २३.४ ॥

तव तु खेलने नलिनजाण्डकम् ।  
गिरिशवल्लभे भवति कन्दुकम् ॥ २३.५ ॥

सकलमस्त्युमे सदभयङ्करे ।  
तव करे परे किमपि नो नरे ॥ २३.६ ॥

किमिव वर्ण्यतां कशशिकुण्डला ।  
उडुमणिस्रजाप्रविलसद्गला ॥ २३.७ ॥

भण निरन्तरं बहुगुणामुमाम् ।  
गतभयं विधेह्यमलवाणि माम् ॥ २३.८ ॥

अव जहीहि वा ननु भजाम्यहम् ।  
भुवनभर्त्रिं ते चरणमन्वहम् ॥ २३.९ ॥

गणपतेः शिरःकमलचुम्बिनी ।  
भवतु गोपतिध्वजकुटुम्बिनी ॥ २३.१० ॥

दहरमज्जनं विदधतं जनम् ।  
परमदेवते नयसि धाम ते ॥ २३.११ ॥

जननि विज्ञता भवतु धीमताम् ।  
अनुभवस्तु ते करुणया सताम् ॥ २३.१२ ॥

अचलया धिया हृदि गवेषणम् ।  
वृषहयप्रियानगरशोधनम् ॥ २३.१३ ॥

न विजहामि ते चरणनीरजम् ।  
अवनि धीमतामव न वा निजम् ॥ २३.१४ ॥

पदमुमेऽम्ब ते हृदि विचिन्वते ।  
पलितमस्तकाः परमदेवते ॥ २३.१५ ॥

स्वयमनामये सकलधात्र्यसि ।  
निजमहिम्नि सा त्वमयि तिष्ठसि ॥ २३.१६ ॥

स्थितिमसादयँस्तव पदाम्बुजे ।  
विधिमधिक्षिपत्यलसनीरजे ॥ २३.१७ ॥

स्यतु मदापदं शिववधूपदम् ।  
यदृषयो विधुस्त्रिभुवनास्पदम् ॥ २३.१८ ॥

गुणगणं गृणँस्तव शिवे शिवम् ।  
गतभयोऽभवं मदमितो नवम् ॥ २३.१९ ॥

तवकृपावशात् तदिदमव्यये ।  
जननि नः प्लुतिस्तव यदङ्घ्रये ॥ २३.२० ॥

नयनदृश्ययोरयि यदन्तरम् ।  
तदमरस्तुते तव वपुः परम् ॥ २३.२१ ॥

अहमिति स्मृतिः क्व नु विभासते ।  
इति विचोदयन् महति लीयते ॥ २३.२२ ॥

अमृतसंज्ञके सुखचिदात्मके ।  
मतिमदर्थिते जननि धाम्नि ते ॥ २३.२३ ॥

अयि मुदास्पदं स्पृशति ते पदम् ।  
श्वसितयात्रया सततदृष्टया ॥ २३.२४ ॥

दधतु सत्कवेर्गणपतेरिमाः ।  
नगभुवो मुदं नरमनोरमाः ॥ २३.२५ ॥ 575

---

चतुर्विंशः स्तवकः  
प्रकीर्णकम् ( सुप्रतिष्ठावृत्तम्)

चन्द्रिकासितं चण्डिकास्मितम् ।  
भूतले सतां भातु भूतये ॥ २४.१ ॥

भालचक्षुषश्चक्षुषां धनम् ।  
किञ्चिदस्तु मे शस्तवर्धनम् ॥ २४.२ ॥

साधुसन्ततिक्षेमकारिणी ।  
घोरदानवानीकदारिणी ॥ २४.३ ॥

योगयुक्तसच्चित्तचारिणी ।  
पादसेवकप्राज्ञतारिणी ॥ २४.४ ॥

पुष्पबाणजिन्नेत्रहारिणी ।  
पातु मां जगच्चक्रधारिणी ॥ २४.५ ॥

द्वादशान्तभूजातशारिका ।  
सर्ववाङ्मयस्यैककारिका ॥ २४.६ ॥

पुण्यकर्मसु स्वच्छमस्तका ।  
योगशालिषु छिन्नमस्तका ॥ २४.७ ॥

आत्मनि स्थितेः सम्प्रदायिका ।  
सर्वजन्मिनां सम्प्रवर्तिका ॥ २४.८ ॥

मां पुनातु सत्पूज्यपादुका ।  
भाललोचनप्राणनायिका ॥ २४.९ ॥

दानतो यशः पौरुषाद्रमा ।

सम्पदो मदः शीलतः क्षमा ॥ २४.१० ॥

सत्यतो जगत्यत्र गौरवम् ।  
यज्ञतो दिवि स्थानमुज्ज्वलम् ॥ २४.११ ॥

संयमादघब्रातवीतता ।  
योगतो महासिद्धिशालिता ॥ २४.१२ ॥

शर्वनारि ते पादसेवया ।  
सर्वसत्फलावाप्तिरग्यया ॥ २४.१३ ॥

नोद्यमेन या सिद्धिरुत्तमा ।  
विश्वनायिकावीक्षितेन सा ॥ २४.१४ ॥

सम्पदां रमा भारती गिराम् ।  
त्वं शिवे प्रभुः प्राणसंविदाम् ॥ २४.१५ ॥

चक्षुषा नभोलक्ष्यधारिणा ।  
सिद्ध्यतीव ते देवि धारणा ॥ २४.१६ ॥

आशिरो दधन्नाभितोऽनिलम् ।  
देवि विन्दति त्वन्मुनिर्बलम् ॥ २४.१७ ॥

हृद्ग्रहान्तरे यद्विशोधनम् ।  
तत्सवित्रि ते स्यादुपासनम् ॥ २४.१८ ॥

काऽप्यहम्मतिर्गोचरं विना ।  
लोकधात्रि ते रूपभावना ॥ २४.१९ ॥

अस्यमण्डनं कोऽपि विद्यया ।  
खण्डनं परः प्राह ना यया ॥ २४.२० ॥

मातरेतया जीयते त्वया ।  
एकया तनूभिन्नया धिया ॥ २४.२१ ॥

बाह्यदर्शने विश्वपङ्किला ।

अन्यथा भवस्यम्ब केवला ॥ २४.२२ ॥

खण्डवन्नृणां भासि भोगिनाम् ।  
अस्यभिन्नचित् काऽपि योगिनाम् ॥ २४.२३ ॥

बन्ध एष यद्भासि खण्डिता ।  
मोक्ष एष यद्भास्यखण्डिता ॥ २४.२४ ॥

एतदीशितुः पत्नि हन्मुदे ।  
सौप्रतिष्ठसद्गीतमस्तु ते ॥ २४.२५ ॥ 600

॥ समाप्तं च षष्ठं शतकम् ॥

सप्तमं शतकम्  
पञ्चविंशः स्तबकः  
क्षेत्रमाला ( इन्द्रवज्रावृत्तम्)

कन्याकुमारी सुतरां वदान्या  
मान्या समस्तैः प्रकृतेरनन्या ।  
आक्षेपकं सागरबुद्बुदानां  
हासं विधत्तां जगतः सुखाय ॥ २५.१ ॥

रक्ष स्वचेतो मदमत्सरादेर्-  
भिक्षस्व काले तनुरक्षणाय ।  
वीक्षस्व रामेशवधूपदाब्जं  
मोक्षस्वलाभे यदि तेभिःलाषः ॥ २५.२ ॥

लोकस्व दूरीकृतभक्तशोकं  
हालास्यनाथेक्षणपुण्यपाकम् ।  
भीतिः सखे चेद्भवतः पवित्रं  
ज्योतिर्विशेषं जलचारिनेत्रम् ॥ २५.३ ॥

यो लोकते तामखिलाण्डराज्ञी-  
मज्ञानविध्वंसविधानविज्ञाम् ।  
अम्बां परां जीवनलिङ्गशक्तिं

भूयः स कायं न भवे लभेत ॥ २५.४ ॥

बिभ्रत्सहस्रं च मुखानि शक्तो  
वक्तुं गुणान् कः कमलालयस्य ।  
जन्मापि यत्र प्रभवेज्जनानां  
मुक्त्यै मुनीनामपि दुर्लभायै ॥ २५.५ ॥

व्याघ्राङ्घ्रिवाताशनपूजितस्य  
नात्यस्थलीनायिकया शिवस्य ।  
नेत्राध्वभाजा शिवकामया वो  
मित्राणि कामाः फलिनो भवन्तु ॥ २५.६ ॥

आलोकतेऽपीतकुचामयि त्वा-  
मालोलचित्तामरुणाचले यः ।  
निर्वेदवान् पर्वसुधांशुवक्त्रे  
सर्वे वशे तस्य भवन्ति कामाः ॥ २५.७ ॥

यः कुण्डलीपट्टणराजधानी-  
मालोकते कामपि कृत्तमस्ताम् ।  
निस्सारमानन्दकथाविहीनं  
संसारमेतं स जहाति बुद्ध्या ॥ २५.८ ॥

दृष्ट्वा वधूमादिपुरीश्वरस्य  
यो लोचनारोचकमाधुनोति ।  
तस्यान्तरङ्गं धुतसर्वसङ्गं  
भूयो भवारोचकमावृणोति ॥ २५.९ ॥

काञ्ची रमण्याः कुरुतां गृहस्थे  
क्वाणैर्मुदं कामपि किङ्किणीनाम् ।  
काञ्ची भुवः पुण्यपुरी यतीन्द्र  
त्वामम्बिकानामरवैर्धिनोतु ॥ २५.१० ॥

श्रीकालहस्तिस्थलदर्शनस्य  
कैलासवीक्षां पुनरुक्तिमाहुः ।  
ज्ञानं प्रदातुं चरणाश्रितेभ्यो  
ज्ञानाम्बिका यत्र निबद्धदीक्षा ॥ २५.११ ॥

श्रीशैलशृङ्गस्य विलोकनेन  
सङ्गेन हीनो भविता मनुष्यः ।  
धामास्ति यत्र भ्रमरालकायाः  
शान्तभ्रमं तद्भ्रमराम्बिकायाः ॥ २५.१२ ॥

तीरे विपश्चिद्वर पश्चिमाब्धेर्-  
गोकर्णगां लोकय भद्रकर्णीम् ।  
बुद्धिं शिवां सर्वमनोरथानां  
सिद्धिं च यद्यस्ति मनोऽधिगन्तुम् ॥ २५.१३ ॥

धाम्नि प्रसिद्धे करवीरनाम्नि  
पुण्याभिधानां कृतसन्निधानाम् ।  
देवीं परां पश्यति यो विरक्तो  
मुक्तेः स पाणिग्रहणाय शक्तः ॥ २५.१४ ॥

ज्ञाने दृढा ते यदि कापि काङ्क्षा  
नानेहसं मित्रं मुधा क्षिपेमम् ।  
सेवस्व देवीं तुलजापुरस्थां  
नैव स्वरूपादितरा किलेयम् ॥ २५.१५ ॥

गोपालिनीवेषभृतं भजस्व  
लीलासखीं तां भुवनेश्वरस्य ।  
इष्टं हृदिस्थं तव हस्तगं स्यात्  
कष्टं च संसारभवं न भूयः ॥ २५.१६ ॥

आराध्यते वैतरणीतटस्था  
येनेयमम्बा विरजोऽभिधाना ।  
आराधितं तेन समस्तमन्यत्  
सारो धरायामयमार्यगीतः ॥ २५.१७ ॥

सङ्गीयमानं स्थलमार्यबृन्दैर्-  
बृन्दारकाणां सरितस्तटेऽस्ति ।  
यः कालिकां पश्यति कालकेशीं  
तत्रास्य कालादपि नैव भीतिः ॥ २५.१८ ॥

नीलाचलं सिद्धसमूहसेव्यं  
लीलानिकेतं प्रवदन्ति यस्याः ।  
भद्रा परा काचन गुह्यमुद्रा  
कामेश्वरी सा भुवनस्य मूलम् ॥ २५.१९ ॥

माङ्गल्यगौरीपददर्शनस्य  
कर्ता तु भूत्वा सुकृतस्य भर्ता ।  
आचारपूतैरधिगम्यमग्न्यं  
स्थानं प्रपद्येत यतो न पातः ॥ २५.२० ॥

वाराणसी शुभ्रगिरेरनूनं  
क्षेत्रं पवित्रं भुवनत्रयेऽपि ।  
अर्थे प्रजानां विधृतान्नपात्रा  
गौरी स्वयं यत्र विशालनेत्रा ॥ २५.२१ ॥

बृन्दारकाराधितपादपद्मां  
नन्दामिमामिन्दुसमानवक्त्राम् ।  
आलोक्य विन्ध्याचलवासिनीं ना  
नालोचयेत्संसृतितो भयानि ॥ २५.२२ ॥

आनन्ददेहामिह मुक्तिसंज्ञां  
नारीं परीरब्धुमना मनुष्यः ।  
दूतीं वृणोतु प्रमथेश्वरस्य  
कान्तामवन्तीपुरनायिकां ताम् ॥ २५.२३ ॥

यत्राचलच्छिद्रकृता सहाहं  
भ्रात्रा मुहुः खेलितवान् वनेषु ।  
तं सिद्धदेवर्षिनुतं स्मरामि  
कैलासमावासगिरिं जनन्याः ॥ २५.२४ ॥

पूर्णाऽम्बरे शीतकरेऽधिकारं  
विभ्रत्यगेन्द्रे धवले सलीला ।  
क्षेत्रेषु काश्यादिषु गुप्तशक्तिर्-  
गौरीन्द्रवज्रासु च सन्निधत्ताम् ॥ २५.२५ ॥ 625

षड्विंशः स्तवकः  
अपीतकुचाम्बा ( दोधकवृत्तम्)

आगमविन्मतिकैरविणीनां  
बोधमजस्रमसौ विदधानः ।  
पातु महेशवधूवदनांशो  
हासशशी सकलानि कुलानि ॥ २६.१ ॥

आयतलोचनचुम्बितकर्णा  
दानयशोजिततोयदकर्णा ।  
शोणनगेशमनः प्रियवर्णा  
नाशयताज्जगदार्तिमपर्णा ॥ २६.२ ॥

वेदतुरङ्गविलोचनभाग्यं  
वेदशिरोनिचयैरपि मृग्यम् ।  
शोकविदारिसुधाकिरणास्यं  
शोणगिरौ समलोकि रहस्यम् ॥ २६.३ ॥

मुञ्च समस्तमनोरथलाभे  
संशयमद्य करामलकाभे ।  
दृक्पथमाप नगेन्द्रतनूजा  
सोऽहमितः परमन्तरराजा ॥ २६.४ ॥

शिल्पविदः प्रतिमां प्रविशन्ती  
स्वल्पविदां तरणाय चकास्ति ।  
शोणधराभृति सम्प्रति लब्धा  
हन्त चिरादियमेव ममाम्बा ॥ २६.५ ॥

भारतभूवलयेऽत्र विशाले  
सन्त्वनघानि बहूनि गृहाणि ।  
आस्यविगीतसुधाकरबिम्बा  
शोणगिरौ रमतेऽत्र मदम्बा ॥ २६.६ ॥

वारितसंश्रितपातकजाला  
वारिधिवीचिनिरङ्कुशलीला ।  
वारिजपत्रविडम्बननेत्रा

वारणराजमुखेन सपुत्रा ॥ २६.७ ॥

आयतवक्रघनासितकेशी  
तोयजबाणरिपोर्हृदयेशी ।  
काशसुमाच्छयशाः परमैषा  
पाशभिदस्तु तवेन्दुविभूषा ॥ २६.८ ॥

पङ्कजसम्भवपूजितपादा  
पङ्कविनाशनपावननामा ।  
किङ्करकल्पलता परमेयं  
शङ्करनेत्रसुधा शरणं नः ॥ २६.९ ॥

चञ्चलदृग्विनतामरवल्ली  
पञ्चपृषत्कशरासनञ्जिल्ली ।  
काञ्चनगर्भमुखप्रणुतेयं  
पञ्चमुखप्रमदा शरणं नः ॥ २६.१० ॥

अम्ब विधूय भटान्मदनादीन्  
नूपुरनादबिभीषिकयैषः ।  
हन्त जहार बलेन मनो मे  
शोणनगाङ्घ्रिनिवासिनि तेऽङ्घ्रिः ॥ २६.११ ॥

कर्णपुटे कुरु मुग्ध ममोक्तिं  
मुञ्च धनादिषु मानससक्तिम् ।  
शोणगिरीन्द्रवधूपदभक्तिं  
शीलय शीलय यास्यसि मुक्तिम् ॥ २६.१२ ॥

जीर्णतरे जरयाऽखिलदेहे  
बुद्धिबलं च विलुम्पति मोहे ।  
हन्त सवित्रि तपन्मतिरन्ते  
सेवितुमिच्छति ना चरणं ते ॥ २६.१३ ॥

तन्त्रविदो नवयोनि तु चक्रं  
शोणधराधररूपमुशन्ति ।  
अर्धममुष्य वपुर्मदनारे-  
रर्धमगेन्द्रसुते तव गात्रम् ॥ २६.१४ ॥

अस्तु नगेश्वरनन्दिनि लिङ्गं  
तैजसमेतदिहापि तवांशः ।  
वीतगुणस्य विना तव योगं  
देवि शिवस्य कुतः खलु तेजः ॥ २६.१५ ॥

स्थापितमूर्तिरियं तव नम्या  
पूजयितुं जगदीश्वरि रम्या ।  
शोणनगार्धमिदं तव रूपं  
कीर्तयितुं नगजे धुतपापम् ॥ २६.१६ ॥

शोणनगार्धतनोऽनिशमङ्के  
धारयसेऽयि गुहं रमणाख्यम् ।  
आगतमप्ययि हा मुहुरम्बो-  
च्चाटयसे गणपं ननु कस्मात् ॥ २६.१७ ॥

अङ्गजुषे रमणाय नु दातुं  
मानववेषधराय गुहाय ।  
शोणनगार्धतनो बहु दुग्धं  
मातरपीतकुचेह विभासि ॥ २६.१८ ॥

पूर्णसमाधिवशात् स्वपिषि त्वं  
पीतमपीतकुचेऽम्ब न वेत्सि ।  
अङ्गजुषा रमणेन सुतेन  
प्रेक्ष्य यथेष्टमुरोरुहदुग्धम् ॥ २६.१९ ॥

ज्ञानरसाह्वयमम्ब निपीय  
स्तन्यमसौ रमणो मुनिराट् ते ।  
ज्ञानमयोऽभवदीश्वरि सर्वः  
पुष्यति येन तनुं हि तदात्मा ॥ २६.२० ॥

प्रीतिपदाय पयोधरकुम्भात्  
पार्वति धीमयदुग्धमपीतात् ।  
अस्तु गुहाय शिवे बहु दत्तं  
किञ्चिदिवेश्वरि धारय मह्यम् ॥ २६.२१ ॥

प्रौढमिमं यदि वेत्सि तनूजं  
शैलसुते मदवारि दधानम् ।  
मास्तुपयो वितरानघमन्नं  
येन दधानि महेश्वरि शक्तिम् ॥ २६.२२ ॥

स्वार्जितमेव मया यदि भोज्यं  
सम्मद एव ममाखिलमातः ।  
आशिषमग्यतमामयि दत्त्वा  
प्रेषय यानि जयानि धरित्रीम् ॥ २६.२३ ॥

विद्युति विद्युति वीक्ष्यविलासा  
वीक्षितकर्मणि लक्ष्यरहस्या ।  
पार्वणचन्द्रमुखी ललिताङ्गी  
तैजसलिङ्गसखी शरणं नः ॥ २६.२४ ॥

मातरपीतकुचेऽरुणशैला-  
धीश्वरभामिनि भामहनीये ।  
साधु विधाय समर्पयते ते  
दोधकमाल्यमिदं गणनाथः ॥ २६.२५ ॥ 650

सप्तविंशः स्तवकः  
प्रचण्डचण्डी ( शिखरिणीवृत्तम्)

विधुन्वन्ध्वान्तानि प्रतिदिशमधर्मं परिहरँ-  
च्छ्रयं व्यातन्वानस्सपदि शमयन् दुःखपटलम् ।  
सहस्राराम्भोजे द्रवमसदृशं मे प्रजनयन्  
प्रचण्डायाश्चण्ड्यास्सितहसितलेशो विजयते ॥ २७.१ ॥

अरीणां शीर्षेषु ज्वलितदवकीलीन्द्रसदृशं  
विनम्राणां शीर्षेष्वमृतकरबिम्बेन तुलितम् ।  
विरोधिध्वान्तानां तरुणतरणिप्राभवहरं  
प्रचण्डायाश्चण्ड्याश्चरणमसतां हन्तु विभवम् ॥ २७.२ ॥

भजे भासां शालां निखिलधिषणानां जनिभुवं  
बलानामाधात्रीं निखिलभुवनेन्द्रस्य दयिताम् ।

भजन्ते यां गीतैर्मधुसमयमाद्यात्पिकवधू-  
कलालापा हृद्यैर्हयवदनपङ्केरुहदृशः ॥ २७.३ ॥

ज्वलन्ती तेजोभिर्महिषमथने या तव तनुर-  
लसन्ती लावण्यैर्गिरिशरमणे या तव तनुः ।  
विना क्रोधप्रीति न किमपि तयोर्भेदकमभूत्  
तयोराद्या दुर्गा भवति ललिताऽन्या मुनिनुते ॥ २७.४ ॥

सहस्रं भानूनां भवति दिवासानामधिपतेः  
सहस्रं शीर्षाणां भवति भुजगानामधिपतेः ।  
सहस्रं नेत्राणां भवति विबुधानामधिपतेः  
सहस्रं बाहूनां भवति समये हैमवति ते ॥ २७.५ ॥

प्रसन्नो वक्त्रेन्दुर्न च नयनयोः कोऽप्यरुणिमा  
न कम्पो बिम्बोष्ठे स्मितमपि लसत्काशविशदम् ।  
सरोजाभः पाणिः किणविरहितः कोमलतमो  
ज्वलच्छूलं त्वासीज्जननि ताव शुम्भाय भयदम् ॥ २७.६ ॥

वधे शुम्भस्यासीत्तव जननि या काचन तनुर-  
दधानाऽग्याः शक्तीः शशिकिरणसारोपमरुचिः ।  
इमां ध्यायं ध्यायं स्मरहरसखि व्याकुलमिदं  
मनो मे विश्रान्तिं भजति भजतां कल्पलतिके ॥ २७.७ ॥

यदि त्वं संहारे पटुरसि सवित्रि त्रिजगत-  
स्तदेतत्त्वां याचे सरसिरुहगर्भादिविनुते ।  
इमे मे पाप्मानो भगवति नदन्तो बहुविधा-  
स्तदेषु प्रख्यातं प्रतिभयतमं दर्शय बलम् ॥ २७.८ ॥

विभेदोरः क्रोधात्कनककशिपोरब्धितनया-  
कुचग्रावोल्लीढैरतिशितशिशैर्यः किल नखैः ।  
त्वया दत्ता शक्तिर्नरहरिशरीराय जगतां  
विनेत्रे पुंसेऽस्मै जननि रणरङ्गस्थलरमे ॥ २७.९ ॥

अजेयस्त्रैलोक्यप्रकटितपताकः पलभुजां  
बिडौजा यत्कारागृहपरिचयी पङ्क्तिवदनः ।  
सहस्रारं साक्षाद्भूतनरशरीरं तमजयत्

तवैवावेशेन प्रियपरशुरम्ब द्विजशिशुः ॥ २७.१० ॥

त्वदीया सा शक्तिस्ककलजगदन्तेऽप्यनलसा  
पुरा कार्यस्यान्ते तनयमयि हित्वा नृपरिपुम् ।  
अविक्षत्काकुत्स्थं दशमुखकुलोन्माथविधये  
सहस्रांशुं हित्वा शशिनमिव घस्त्रे गलति भा ॥ २७.११ ॥

हृते लोकव्राते भगवति भवत्यैव स पुरा-  
मरिः कीर्तिं लब्धुं चतुरमतिरायाति समये ।  
त्वया लोकत्राणे जननि रचिते राक्षसबधाद्  
यशोऽवाप्तुं विष्णुर्मिलति च कुतोऽप्येष निपुणः ॥ २७.१२ ॥

स्वरूपं ते वज्रं वियति रजसां सूक्ष्ममहसा-  
मुपाधिस्ते स्तोमो भवति चपला काऽपि तनुभा ।  
अरुद्धा ते व्याप्तिर्बलमखिलदत्तं बलनिधेः  
सहस्रांशः स्वस्य प्रभवसि समस्तस्य च शिवे ॥ २७.१३ ॥

यतः कालव्याजात्पचसि भुवनं वैद्युतमहः-  
प्रभावात्कालीं त्वामयि विदुरतः पण्डितवराः ।  
प्रभोः शस्त्रं भूत्वा दहसि यदरीन्वज्रवपुषा  
प्रचण्डां चण्डीं तद्भगवति भणन्त्यक्षयबले ॥ २७.१४ ॥

अयि त्वामेवेन्द्रं कथयति मुनिः कश्चिदजरे  
त्वया शस्त्राद्धं तं भणति तु परस्तत्त्वविदृषिः ।  
युवां मातापुत्रौ भगवति विभाज्यौ न भवतस्-  
ततो धीनां द्वेषा विबुधजनगोष्ठीषु गतयः ॥ २७.१५ ॥

विकुर्वाणा विश्वं विविधगुणभेदैः परिणमद्  
विधुन्वाना भावान् भुवनगतिरोधाय भवतः ।  
वितन्वाना शर्वं चलवदचलं काचिदवितुं  
विचिन्वाना जन्तोः कृतलवमपीशा विजयते ॥ २७.१६ ॥

प्रभा भानोर्यद्वद्भवसि सकलस्यापि तपनी  
प्रचण्डा शक्तिः सत्यखिलभुवनेशस्य तपतः ।  
सुधांशोज्योत्स्नेव प्रमदयसि चेतः प्रविशतो  
भवन्ती भूतादेर्दहरकुहरं मोदलहरी ॥ २७.१७ ॥

प्रचण्डा गौरी वा त्वमसि वसुरुद्रार्कविनुते  
स भीमः शम्भुर्वा विभुरभयदः पादसुहृदाम् ।  
तयोरेकं रूपं तव सहविभोः खेलति मह-  
त्यमुष्मिन्नाकाशे धवलमहसि क्रीडति परम् ॥ २७.१८ ॥

विभक्ता या द्वेषा त्वमसि गगने शीतमहस-  
स्तथा रम्ये बिम्बे ज्वलितललितस्त्रीतनुविधा ।  
तयोर्ब्रूहीशाने जननि कतमा मे जननभूः  
पुराजन्मन्यासीद्विकटमथवोग्रैव सुषुवे ॥ २७.१९ ॥

दृशोर्भेदाद् दृष्टेर्न भवति भिदा काऽपि करयोर्-  
न भेदाद्भिन्नं स्यात्कृतमभिविमानैक्यवशतः ।  
भिदा तन्वोरेवं न भवति भिदायै तव शिवे  
वियद्वेशे चण्ड्यां सितमहसि गौर्यां च भवति ॥ २७.२० ॥

तव च्छिन्नं शीर्षं विदुरखिलधात्र्यागमविदो  
मनुष्याणां मस्ते बहुलतपसा यद्विदलिते ।  
सुषुम्नायां नाड्यां तनुकरणसम्पर्करहिता  
बहिःशक्त्या युक्ता विगतचिरनिद्रा विलससि ॥ २७.२१ ॥

उताहो तन्वङ्ग्यां भृगुकुलविधात्र्यां पितृगिरा  
तनूजेनच्छिन्ने शिरसि भयलोलाक्षि नलिने ।  
न्यधास्तेजो भीमं निजमयि यदक्षुद्रमनघं  
तदाहुस्त्वामम्ब प्रथितचरिते कृत्तशिरसम् ॥ २७.२२ ॥

हुतं धाराज्वालाजटिलचटुले शस्त्रदहने  
तपस्विन्याः कायं भगवति यदाऽम्ब त्वमविशः ।  
तदा तस्याः कण्ठप्रगलदसृजः कृत्तशिरसः  
कबन्धेन प्राप्तो भुवनविनुतः कोऽपि महिमा ॥ २७.२३ ॥

निधेस्त्वत्तो हृत्वा भगवति न लज्जे भुवि सृजन्  
रसक्षोणीर्वाणीस्त्वदमलयशस्सौरभजुषः ।  
नृपोद्यानात्सूनोत्करमपहरन् भक्तिनटनं  
वितन्वानस्तस्मै मुहुरुपहरत्सेवक इव ॥ २७.२४ ॥

दधानास्सन्तोषं मनसि सुकवीनामतितरां  
ददानाः प्रत्यग्रं विबुधसदसे भावमलघुम् ।  
कुलानामुत्साहं सपदि विदधानाश्शिववधू-  
पराणां शोभन्तां जगति शिखरिण्यो गणपतेः ॥ २७.२५ ॥ 675

अष्टाविंशः स्तबकः  
रेणुकादिवर्णनम् ( वसन्ततिलकावृत्तम्)

अन्तर्वलक्षपरिधिभ्रममादधानो  
वक्त्रस्य पूर्णतुहिनद्युतिमण्डलस्य ।  
हासः करोतु भवतां परमं प्रमोदं  
शुद्धान्तपङ्कजदृशः प्रमथेश्वरस्य ॥ २८.१ ॥

सम्मोहनानि तुहिनांशुकलाधरस्य  
सञ्जीवनानि सरसीरुहसायकस्य ।  
सन्दीपनानि विनतेषु जनेषु शक्तेः  
संहर्षणानि मम सन्तु शिवास्मितानि ॥ २८.२ ॥

पापानि मे हरतु काचन कृत्तशीर्षा  
माता पदाम्बुजभुजिष्यवितीर्णहर्षा ।  
या भक्तलोकवरदानविधौ विनिद्रा  
वासं कमण्डलुधुनीपुलिने करोति ॥ २८.३ ॥

षष्ठावतारजननावनिरेकवीरा  
भीमा धुनोतु दुरितानि गणाधिपस्य ।  
या भक्तरक्षणविधावतिजागरूका  
पुण्ये कमण्डलुधुनीपुलिने चकास्ति ॥ २८.४ ॥

छेदाय चेद् गतरजा मुनिरादिदेश  
चिच्छेद चेद्बहुगुणस्तनयः सवित्रीम् ।  
दाह्यं शरीरमखिलप्रभुरीशशक्तिः  
यद्याविवेश च कथा परमाद्भुतेयम् ॥ २८.५ ॥

पुत्रः प्रियस्तव शिरः सहसा चकर्त  
कृत्ता च हर्षभरिता भवती ननर्त ।

नो तस्य पापमपि नो तव काऽपि हानिः  
नाशोऽस्य हा भुजभुवामभवद्विपाकः ॥ २८.६ ॥

अम्बैव सा सुरभिर्जुनभूपतिर्यां  
वीर्याज्जहार स च भार्गव आजहार ।  
तस्या हतेः परगृहस्थितिरेव हेतुः  
गन्धर्वदर्शनकथा रिपुकल्पितैव ॥ २८.७ ॥

छिन्नानि नो कति शरीरभृतां शिरांसि  
तत्पूज्यते जगति रैणुकमेव शीर्षम् ।  
कृत्ताः कलेवरवतां कति नाभयो न  
चेतो धिनोति सुरभिर्मृगनाभिरेकः ॥ २८.८ ॥

प्राणा वसन्ति शिरसा रहिते शरीरे  
लीलासरोजति शिरस्तु करेऽस्य कृत्तम् ।  
तन्निघ्नमेतदखिलं च धियैव धीराः  
पश्यन्तु नन्दनगरे तदिदं विचित्रम् ॥ २८.९ ॥

प्राणेश्वरी विधिपुरे लसतः पुरारे-  
रङ्गीकरोतु शरणागतिमम्बिका मे ।  
लब्धं निपीय यदुरोरुहकुम्भदुग्धं  
सम्बन्धमूर्तिरभवत्कविचक्रवर्ती ॥ २८.१० ॥

अप्राप्य लोकरचनावनपातनेषु  
यस्यास्त्रयोऽपि पुरुषाः करुणाकटाक्षम् ।  
नैवेशते किमपि सा जगदेकमाता  
भद्रा परा प्रकृतिरस्त्वघनाशिनी नः ॥ २८.११ ॥

राका प्रबोधशशिनो हृदयोदयस्य  
नौका विपज्जलनिधौ पततां जनानाम् ।  
वेदध्वजस्य ललिता त्रिरुचिः पताका  
काचिन्ममास्तु शरणं शिवमूलटीका ॥ २८.१२ ॥

मौलौ महेन्द्रसुदृशस्सुमनोनिकाय-  
संशोभिते सदसि मान्य इवाभिजातः ।  
रेणुश्च यच्चरणभूर्लभतेऽग्रपीठं

त्राणाय सा भवतु भूतपतेर्वधूर्नः ॥ २८.१३ ॥

अम्बावृणोति परितोऽप्ययमन्धकारो  
नात्मानमेव मम किं तु कुलं च देशम् ।  
शीघ्रं मदीयहृदयोदयपर्वताग्रे  
श्रीमानुदेतु तव पादमयूखमाली ॥ २८.१४ ॥

कष्टं धुनोतु मम पर्वतपुत्रिकायाः  
प्रत्यग्रपङ्कुरुहबान्धवकान्तिकान्तम् ।  
अम्भोरुहासनमुखामरमौलिरत्न-  
ज्योतिर्विशेषितगुणं चरणारविन्दम् ॥ २८.१५ ॥

ज्याशिञ्जितानि समरे गिरिशं जिगीषोः  
कामस्य हंसनिवहस्य निमन्त्रणानि ।  
धुन्वन्तु मे विपदमद्रिकुमारिकायाः  
पादारविन्दकटकक्वणितानि तानि ॥ २८.१६ ॥

यः सर्वलोकमथनं महिषं जिगाय  
यस्यैव कर्म दमनं च तदन्तकस्य ।  
नारीनराकृतिभृतो महसस्तमङ्घ्रिं  
मञ्जीरनादमधुरं शरणं ब्रजामि ॥ २८.१७ ॥

आपन्महोग्रविषराशिनिमग्नमेतं  
दीनं त्वदीयचरणं शरणं प्रपन्नम् ।  
उद्धर्तुमम्ब करुणापरिपूर्णचित्ते  
चित्तेशमित्रकुलनारि तवैव भारः ॥ २८.१८ ॥

लोकाधिराज्जि पतितं विपदन्धकूपे  
संरुद्धदृष्टिमभितस्तिमिरच्छटाभिः ।  
मातः समुद्धर कृपाकलिते मृडानि  
पुत्रं करेण जगतामभयङ्करेण ॥ २८.१९ ॥

अस्य त्वदीयपदपङ्कजकिङ्करस्य  
दुर्भाग्यपाकविफलीकृतपौरुषस्य ।  
प्राणेश्वरि प्रमथलोकपतेरुपायं  
वीक्षस्व तारणविधौ निपुणे त्वमेव ॥ २८.२० ॥

मृत्युञ्जयोरुमणिपीठतटे निषण्णे  
ताटङ्ककान्तिबहुलीकृतगण्डशोभे ।  
माणिक्यकङ्कणलसत्करवारिजाते  
जाते कुलाचलपतेर्जहि पातकं नः ॥ २८.२१ ॥

किं ते वपुर्जननि तप्तसुवर्णगौरं  
कामारिमोहिनि किमिन्दुकलावलक्षम् ।  
पाकारिनीलमणिमेचककान्त्युताहो  
बन्धूकपुष्पकलिकारुचि वा स्मरामि ॥ २८.२२ ॥

त्वं सुन्दरी नृपतिजातिजितस्त्वमम्बा  
धूमावती त्वमजरे भुवनेश्वरी त्वम् ।  
काली त्वमीश्वरि शुकार्भकधारिणी त्वं  
तारा त्वमाश्रितविपद्दलनासिधारा ॥ २८.२३ ॥

त्वं भैरवी भगवती बगलामुखी त्वं  
रामा च सा कमलकाननचारिणी त्वम् ।  
कैलासवासिनयनामृतभानुरेखे  
को वेद ते जननि जन्मवतां विभूतीः ॥ २८.२४ ॥

धुन्वन्तु सर्वविपदः सुकृतप्रियाणां  
धुन्वन्तु चाखिलसुखान्यधलालसानाम् ।  
आवर्ज्य भूरिकरुणं पुरजित्तरुण्या-  
श्वित्तं वसन्ततिलकाः कविभर्तुरेताः ॥ २८.२५ ॥ 700

॥ समाप्तं च सप्तमं शतकम् ॥

अष्टमं शतकम्  
एकोनत्रिंशः स्तवकः  
नवविधभजनम् ( मदलेखावृत्तम्)

आयुष्या भुवनानां चक्षुष्यास्त्रिपुरारेः ।  
कुर्वन्तु प्रमदं नः पार्वत्याः स्मितलेशाः ॥ २९.१ ॥

नात्यर्घाणि निरर्थं नेतव्यानि दिनानि ।  
अम्बायाश्चरितानि श्रोतव्यान्यनघानि ॥ २९.२ ॥

उद्योगं कुरु जिह्वे संहर्तुं दुरितानि ।  
पूतान्यद्रिसुतायाः कीर्त्यन्तां चरितानि ॥ २९.३ ॥

श्रीसक्तिर्विनिवार्या चिन्ता काऽपि न कार्या ।  
नित्यं चेतसि धार्या दीनानां गतिरार्या ॥ २९.४ ॥

ज्ञातुं या गदितुं या श्रोतुं या श्वसितुं या ।  
द्रष्टुं याऽन्तरशक्तिस्तिष्ठात्र स्मृतिरेषा ॥ २९.५ ॥

विभ्राजीनशताभं विभ्राणं शिरसीन्दुम् ।  
स्मर्तव्यं जगदम्बारूपं वा धुतपापम् ॥ २९.६ ॥

येषां स्यात्परितप्तं प्रायश्चित्तमघेन ।  
रुद्राणीपदसेवा प्रायश्चित्तममीषाम् ॥ २९.७ ॥

तद्दीप्तं पदयुगमं सेवे यत्र भवन्ति ।  
अङ्गुल्यो दश भानोर्भानूनां शतकानि ॥ २९.८ ॥

नो चेत् कुप्यसि किञ्चिद् याचे वाचमतीते ।  
सेवां मातरुरीकुर्विष्टं मे कुरु मा वा ॥ २९.९ ॥

शर्वाणीचरणार्चापीठं पीवरकाणाम् ।  
वध्यस्थानमिदं स्यादुग्राणां दुरितानाम् ॥ २९.१० ॥

स्कन्दाम्बापदपीठस्पृष्टं चेद्बलमाप्तम् ।  
एकैकं सुममहस्वैकैकं कुलिशं स्यात् ॥ २९.११ ॥

अम्भोजोपममङ्घ्रिं शम्भोः पट्टमहिष्याः ।  
अहस्संहतिमुग्रां संहर्तुं प्रणमामः ॥ २९.१२ ॥

ये कालीपदवेषं नालीकं प्रणमन्ति ।  
नैषां किञ्चिदशक्यं नालीकं मम वाक्यम् ॥ २९.१३ ॥

वासस्तेऽत्र समाप्तः पङ्केतो ब्रज दूरम् ।  
कालीं शङ्करनारीं कालेऽस्मिन् प्रणमामः ॥ २९.१४ ॥

आशा रे तदवस्था भूभागनटतस्ते ।  
कामानां क्व नु पारः कामारेर्नम नारीम् ॥ २९.१५ ॥

धन्यास्ते तुहिनाद्रेः कन्यां ये प्रणमन्ति ।  
अन्यानुन्नतशीर्षान् मन्ये वन्यलुलायान् ॥ २९.१६ ॥

पादाम्भोजमुमायाः प्राज्ञास्संप्रणमन्तः ।  
गृह्णन्ति श्रियमस्मिन् राजन्तीं निजशक्त्या ॥ २९.१७ ॥

मन्दाराद्रिसुताङ्घ्री दातारौ सदृशौ स्तः ।  
उत्कण्ठैः फलमाद्यादन्यस्मान्नतकण्ठैः ॥ २९.१८ ॥

कालस्यापि विजेतुः शर्वाण्याश्चरणस्य ।  
एषोऽहं कविलोकक्षमापालोऽस्मि भुजिष्यः ॥ २९.१९ ॥

रक्ते दर्शय रागः रुद्राणीपदपद्मे ।  
चेतः पुष्यति शोभां सारस्सारवतोऽग्रे ॥ २९.२० ॥

संशोध्यागमजालं सारांशं प्रवदामः ।  
स्कन्दाम्बापदभक्तिर्भुक्त्यै चाथ विमुक्त्यै ॥ २९.२१ ॥

वात्सल्यं गतिहीनेष्वायुष्यं सुकृतस्य ।  
भूयोभिः सह सख्यं श्रीहेतुष्विह मुख्यम् ॥ २९.२२ ॥

श्लाघ्यं पुष्यति कामं प्रेमा स्वप्रमदायाम् ।  
शर्वाणीपदभक्तिर्नित्याय प्रमदाय ॥ २९.२३ ॥

एकैवं बहुभेदा भिन्नत्वाद्विषयाणाम् ।  
रत्याख्या द्रुतिरन्तः सा सूते फलभेदान् ॥ २९.२४ ॥

हर्षं कञ्चन मातुर्मत्तो भक्तिभरेण ।  
तन्वन्नेष विधत्तां हेरम्बो मदलेखाः ॥ २९.२५ ॥ 725

त्रिंशः स्तवकः  
मानसपूजा ( प्रमाणिकावृत्तम्)

कृतेन सा निसर्गतो धृतेन नित्यमानने ।  
सितेन शीतशैलजा स्मितेन शं तनोतु मे ॥ ३०.१ ॥

प्रतिक्षणं विनश्चरानये विसृज्य गोचरान् ।  
समर्चयेश्वरीं मनो विविच्य विश्वशायिनीम् ॥ ३०.२ ॥

विशुद्धदर्पणेन वा विधारिते हृदाऽम्ब मे ।  
अयि प्रयच्छ सन्निधिं निजे वपुष्यगात्मजे ॥ ३०.३ ॥

पुरस्य मध्यमाश्रितं सितं यदस्ति पङ्कजम् ।  
अजाण्डमूल्यमस्तु ते सुरार्चिते तदासनम् ॥ ३०.४ ॥

अखण्डधारया द्रवन्नवेन्दुशेखरप्रिये ।  
मदीयभक्तिजीवनं दधातु तेऽम्ब पाद्यताम् ॥ ३०.५ ॥

विवासनौघमानसप्रसादतोयमम्ब मे ।  
समस्तराज्ञि हस्तयोरनर्घमर्घ्यमस्तु ते ॥ ३०.६ ॥

महेन्द्रयोनिचिन्तनाद् भवन्भवस्य वल्लभे ।  
महारसो रसस्त्वया निपीयतां विशुद्धये ॥ ३०.७ ॥

सहस्रपत्रपङ्कजद्रवत्सुधाजलेन सा ।  
सहस्रपत्रलोचना पिनाकिनोऽभिषिच्यते ॥ ३०.८ ॥

ममार्जितं यदिन्द्रियैः सुखं सुगात्रि पञ्चभिः ।  
तदम्ब तुभ्यमर्पितं सुधाख्यपञ्चकायताम् ॥ ३०.९ ॥

वसिष्ठगोत्रजन्मना द्विजेन निर्मितं शिवे ।  
इदं शरीरमेव मे तवास्तु दिव्यमंशुकम् ॥ ३०.१० ॥

विचित्रसूक्ष्मतन्तुभृन्ममेयमात्मनाडिका ।

सुखप्रबोधविग्रहे मखोपवीतमस्तु ते ॥ ३०.११ ॥

महद्विचिन्वतो मम स्वकीयतत्त्ववित्तिजम् ।  
इदं तु चित्तसौरभं शिवे तवास्तु चन्दनम् ॥ ३०.१२ ॥

महेशनारिनिःश्वसँस्तथाऽयमुच्छ्वसँस्तदा ।  
तवानिशं समर्चको ममास्तु जीवमारुतः ॥ ३०.१३ ॥

विपाककालपावकप्रदीप्तपुण्यगुग्गुलुः ।  
सुवासनाक्यधूपभृद् भवत्वयं ममाम्ब ते ॥ ३०.१४ ॥

गुहावतारमौनिना मयीश्वरि प्रदीपिता ।  
इयं प्रबोधदीपिका प्रमोददायिकाऽस्तु ते ॥ ३०.१५ ॥

इमामयि प्रियात्प्रियां महारसामहङ्कृतिम् ।  
निवेदयामि भुज्यतामियं त्वया निरामये ॥ ३०.१६ ॥

सरस्वती सुधायते मनो दधाति पूगताम् ।  
हृदेव पत्रमम्बिके त्रयं समेत्य तेऽर्प्यते ॥ ३०.१७ ॥

विनीलतोयदान्तरे विराजमानविग्रहा ।  
निजाविभूतिरस्तु ते तटिल्लता प्रकाशिका ॥ ३०.१८ ॥

स्वरोऽयमन्तरम्बिके द्विरेफवत्स्वरँस्तदा ।  
ममाभिमन्त्र्य धीसुमं ददाति देवि तेऽङ्घ्रये ॥ ३०.१९ ॥

तवार्चनं निरन्तरं यतो विधातुमस्म्यहम् ।  
न विश्वनाथपत्नि ते विसर्जनं विधीयते ॥ ३०.२० ॥

वियोग इन्दुधारिणा न चेह विश्वनायिके ।  
मदम्ब सोऽत्र राजते तटिल्लताशिखान्तरे ॥ ३०.२१ ॥

इदं शरीरमेककं विभाव्य नव्यमन्दिरम् ।  
विहारमत्र सेश्वरा भवानि कर्तुमर्हसि ॥ ३०.२२ ॥

जडेष्विवालसेष्विव प्रयोजनं न निद्रया ।

विहर्तुमेव याच्यसे हृदीशसन्नराज्ञि मे ॥ ३०.२३ ॥

अयं तवाग्रिमः सुतः श्रितो मनुष्यविग्रहम् ।  
तनूजवेश्मसौष्ठवं मृडानि पश्य कीदृशम् ॥ ३०.२४ ॥

गणेशितुर्महाकवेरसौ प्रमाणिकावली ।  
मनोम्बुजे महेश्वरीप्रपूजनेषु शब्द्यताम् ॥ ३०.२५ ॥ 750

एकत्रिंशः स्तवकः  
नामवैभवम् ( उपजातिवृत्तम्)

दरस्मितश्रीकपटा सुपर्व-  
स्रोतस्विनी पर्वतजास्यजाता ।  
पङ्कं मम क्षालयतादशेषं  
संसारमग्ने हृदये विलग्नम् ॥ ३१.१ ॥

हराट्टहासेन समं मिलित्वा  
पित्रेव पुत्रो गुरुणेव शिष्यः ।  
विभ्राजमानो मम शं करोतु  
हासाङ्कुरः केसरिवाहनायाः ॥ ३१.२ ॥

नमश्शिवायै भणत द्विपादो  
युष्माकमग्यां धिषणां दधत्यै ।  
आधारचक्रेशितुरम्बिकायै  
ब्रह्माण्डचक्रस्य विधायिकायै ॥ ३१.३ ॥

नदन्ति गावोऽपि विशिष्टकाले-  
ष्वम्बेति यो नाह्वयते स किं ना ।  
लक्ष्यं पुनः प्राणवदस्तु सर्वं  
सर्वस्य चान्तर्हि पराऽस्ति शक्तिः ॥ ३१.४ ॥

आत्मन्युतान्यत्र विधाय लक्ष्यं  
तां शक्तिमाद्यामखिलेषु सुप्ताम् ।  
यावत्प्रबोधं मुहुराह्वयस्व  
प्रबुध्यते सा यदि किञ्चसाध्यम् ॥ ३१.५ ॥

ये नाम शान्तिं परमां वहन्तो  
नामानि शीताचलपुत्रिकायाः ।  
सङ्कीर्तयन्तो विजने वसन्ति  
जयन्ततातादपि ते जयन्ति ॥ ३१.६ ॥

नामानि सङ्कीर्तयतां जनानां  
कारुण्यवत्याः करिवक्त्रमातुः ।  
पुनर्जनन्या जठरे निवासा-  
दायासवत्ता भवतीति मिथ्या ॥ ३१.७ ॥

पापैस्समन्तात्समभिद्रुतोऽपि  
विश्वस्य ते विक्रममस्मि धीरः ।  
न चेद्रसज्ञे भवती ब्रवीति  
नामानि शीतांशुभृतो हतोऽहम् ॥ ३१.८ ॥

देहीति सम्पल्लवदर्पितानां  
द्वारेषु घोषं कुरुषे परेषाम् ।  
भवानि भद्रे भुवनाम्ब दुर्गे  
पाहीति नायाति किमम्ब जिह्वे ॥ ३१.९ ॥

वाक्यानि वक्तुं यदि ते रसज्ञे  
रसोज्ज्वलानि व्यसनं गरीयः ।  
किं वा नमोन्तानि सुधां किरन्ति  
नामानि नो सन्ति कुमारमातुः ॥ ३१.१० ॥

यद् गीयते शैलसुताभिधानं  
तदेव बोध्यं सुकृतं प्रधानम् ।  
अज्ञानिलोकस्य कृते भणन्ति  
यज्ञादिपुण्यानि पराणि विज्ञाः ॥ ३१.११ ॥

साम्ना प्रयुक्तेन जगद्वशे स्यात्  
नाम्ना सदोक्तेन जगद्विनेत्री ।  
वेदोभयं सम्यगिदं कृती यो  
भवे भयं तस्य कुतोऽपि न स्यात् ॥ ३१.१२ ॥

सङ्कीर्तनात्तुष्यति शर्वयोषा  
तुष्टा त्वभीष्टं न ददाति नैषा ।  
इमं त्वविज्ञाय जगत्युपायं  
ब्रजन्त्युपायं बहुधा मनुष्याः ॥ ३१.१३ ॥

भाषे भुजङ्गाभरणप्रियाया  
नामानि कामानितरान् विहाय ।  
अपि प्रपञ्चातिगघोरकृत्यं  
करोतु किं मां तरणेरपत्यम् ॥ ३१.१४ ॥

यज्ञेन दानैः कठिनव्रतैर्वा  
सिद्धिं य इच्छेत्स ग्रहीतुमिच्छेत् ।  
मातुः शयानोऽङ्कतले शशाङ्कं  
महेश्वरीं कीर्तयतस्तु सिद्धिः ॥ ३१.१५ ॥

रहस्यतन्त्राणि विविच्य दूरं  
व्याजं विमुच्य प्रवदामि सारम् ।  
नामैव कामारिपुरन्ध्रिकायाः  
सिद्धेर्निदानं न मखो न दानम् ॥ ३१.१६ ॥

पीयूषमीषन्मधुरं भणन्ति  
ये नाम रामाधरपानलोलाः ।  
कामारिरामाह्वयगानलोलाः  
कवीश्वराः काञ्जिकमालपन्ति ॥ ३१.१७ ॥

सुधाघटः कोऽप्यधरो वधूनां  
कविस्सुधातोयधरोऽभिधेयः ।  
अयं सुधावीचिवितानमाली  
नामप्रणादो नगकन्यकायाः ॥ ३१.१८ ॥

सुरालये भातितरां सुधैका  
सुधा परा वाचि महाकवीनाम् ।  
बिम्बाधरे कञ्जदृशां सुधाऽन्या  
सुधेतरा नामनि लोकमातुः ॥ ३१.१९ ॥

माधुर्यमाभात्यधरे वधूनां

चकोरबन्धोः शकले प्रसादः ।  
त्रिस्रोतसो वारिणि पावनत्वं  
त्रयं च नाम्नि त्रिपुराम्बिकायाः ॥ ३१.२० ॥

या माधुरी प्रेमभरेण दष्टे  
जागर्ति कान्तावरदन्तचेले ।  
सा दृश्यते भक्तिभरेण गीते  
धराधराधीशसुताभिधाने ॥ ३१.२१ ॥

यत्ते जगल्लम्पटकेऽपि वर्णा-  
स्तन्मेऽमृतं नाम नगात्मजायाः ।  
लालामयो यो मम तं ब्रवीषि  
सुधामयं स्त्रीदशनच्छदं त्वम् ॥ ३१.२२ ॥

उच्चारयोच्चाटितपातकानि  
नामानि जिह्वे भुवनस्य मातुः ।  
तदा वदामो मधुचूतरम्भा-  
रामाधरास्ते रुचये यदि स्युः ॥ ३१.२३ ॥ ” @773 ” ”

आक्षेपमिक्षोरधिकं विधत्ते  
पीयूषदोषानभितोऽभिधत्ते ।  
कान्ताधरारब्धदुरन्तवादः  
कपर्दिकान्तावरनामनादः ॥ ३१.२४ ॥

विश्वासहीनैः सुतरामबोध्यं  
नामानुभावं नगकन्यकायाः ।  
जयन्तु सिद्धैरपि गीयमानं  
गायन्त्य एता उपजातयो नः ॥ ३१.२५ ॥ 775

द्वात्रिंशः स्तवकः  
भक्तिर्योगश्च ( आर्यागीतिवृत्तम्)

विदधातु सम्पदं मे  
सकलजगन्नाथनयनहारिज्योत्स्नः ।  
शीतोऽन्धकारहारी

हासशशी कश्चिदङ्गरहितो मातुः ॥ ३२.१ ॥

करुणारसार्द्रहृदया  
हृदयान्तरनिर्यदच्छवीचिस्मेरा ।  
प्रमथेश्वरप्रियतमा  
पादप्रेष्यस्य भवतु कल्याणय ॥ ३२.२ ॥

कारणकार्यविभेदाद्  
रूपद्वितयं तवाम्ब यदृषिप्रोक्तम् ।  
तत्रैकं भर्तुमिदं  
विहर्तुमन्यत्तु भुतभर्तुर्ललने ॥ ३२.३ ॥

श्रोतुं स्तोत्रविशेषं  
भक्तविशेषं च बोद्धुमयमीदृगिति ।  
दातुं च वाञ्छितार्थं  
तव मातश्चन्द्रलोक रूपं भवति ॥ ३२.४ ॥

कीशकिशोरन्यायात्  
कारणरूपं तवाम्ब योगी धत्ते ।  
ओतुकिशोरन्यायाद्  
भक्तं परिपासि कार्यरूपेण त्वम् ॥ ३२.५ ॥

दृढधारणा न चेत्त्व-  
च्च्यवते योगी महेशनयनज्योत्स्ने ।  
नायं ममेति भाव-  
स्तव यदि सद्यः सवित्रि भक्तं त्यजसि ॥ ३२.६ ॥

शिथिलधृतिर्योगी स्याद्  
बाह्यैर्विषयैर्नितान्तमाकृष्टो यः ।  
स्वीयमतिर्लुप्यति ते  
भक्तेऽहन्ताप्रसारकलुषे मातः ॥ ३२.७ ॥

साहङ्कृतिर्न भक्तिः  
सबाह्यविषया धृतिर्न सर्वेश्वरि ते ।  
अविजानन्तावेतद्  
भक्तो योगी च नैव सिद्धौ स्याताम् ॥ ३२.८ ॥

व्यक्तित्वादपि यस्य  
प्रियं त्वदीयं सवित्रि पादाम्भोजम् ।  
सोऽद्भुतशक्तिर्भक्तो  
भगवति किं किं करोति नास्मिन् जगति ॥ ३२.९ ॥

व्यक्तित्वलोभविवशे  
सिद्धः कामोऽपि भवति समवच्छिन्नः ।  
प्राप्तोऽपि सलिलराशिं  
सलिलानि घटः कियन्ति सङ्गृह्णीयात् ॥ ३२.१० ॥

जीवन्नेव नरो यः  
सायुज्यं ते प्रयाति शम्भोः प्रमदे ।  
सर्वे कामास्तस्य  
प्रयान्ति वशमाशु वीतविविधभ्रान्तेः ॥ ३२.११ ॥

व्यक्तित्वं तुभ्यमिदं  
मनीषया मे प्रदत्तमधिकारिण्या ।  
बहुकालभोगबलतो  
विवदति देहो मदम्ब किं करवाणि ॥ ३२.१२ ॥

स्थूलेन वर्ष्मणा सह  
सूक्ष्मा कलहं मतिर्न कर्तुं शक्ता ।  
सुतरां बलवति मातर-  
बलाद् गृहाण स्वयं त्वमस्मात्स्वीयम् ॥ ३२.१३ ॥

सर्वेषां हृदि यस्मात्-  
त्वमसि प्राणात्मिकाम्ब हेतोस्तस्मात् ।  
अखिलप्राण्याराधन-  
माराधननिर्विशेषमगपुत्रि तव ॥ ३२.१४ ॥

जुह्वति केऽपि कृशानौ  
तस्मात्प्राप्तिस्तवेति सम्पश्यन्तः ।  
अपरे प्राणिषु जुह्वति  
साक्षात्प्राणात्मिकाऽसि तेष्वन्तरिति ॥ ३२.१५ ॥

प्राणिष्वपि यः प्राणं  
भूतादिमनादिमात्मनि स्थितमनघम् ।  
सततमुपास्ते योगी  
तस्मिन् होमेन तेऽम्ब तृप्तिस्सुलभा ॥ ३२.१६ ॥

आत्मनि योऽम्ब श्रेष्ठे  
प्राणे प्राणान् जुहोति दहराभिमुखः ।  
त्वद्रूपे हतपापे  
तेन जितं सकलमीशचित्तारामे ॥ ३२.१७ ॥

उपसंहृतमखिलेभ्यो  
विषयेभ्यो निर्निमेषमन्तःकृष्टम् ।  
हृदि दृढपदेन चक्षु-  
स्त्वद्रूपे हूयते मदम्ब प्राणे ॥ ३२.१८ ॥

अन्तस्स्वरं निगूढं  
श्रेष्ठप्राणस्य देवि तव भागस्य ।  
शृण्वदिव प्रणवाख्यं  
श्रवणं तत्रैव भवति जगदम्ब हुतम् ॥ ३२.१९ ॥

सर्वेषां मन्त्राणां  
स्तोत्राणां चेशचित्तनाथे प्रकृतौ ।  
गूढं सदा स्वरन्त्यां  
प्राणन्त्यां त्वयि जुहोति मौनी वाचम् ॥ ३२.२० ॥

देहे स्वलति मनश्चेत्  
विषयेषु हुतं दधाति विषयात्मत्वम् ।  
आवृत्तं यदि देहाद्  
सूक्ष्मायां त्वयि हुतं त्वदाकृति भवति ॥ ३२.२१ ॥

त्वग्रसनघ्राणाना-  
मनुभूतीः प्राणशक्तिसात्कुर्वाणः ।  
कं नार्पयते भोगं  
भगवति ते सर्वलोकपार्थिववनिते ॥ ३२.२२ ॥

गच्छन् कुर्वन् विसृजन्

रममाणाश्चाम्ब सकललोकाधीशे ।  
यः केवलां क्रियामपि  
चिन्तयते तेन नित्ययज्ञः क्रियते ॥ ३२.२३ ॥

सर्वेषामग्नीनां  
प्राणाग्निस्तव विभूतिरुक्तः श्रेष्ठः ।  
तस्मिन्दुतं तु सुहुतं  
द्रव्याणि धियः क्रियाश्च मन्त्रः प्रणवः ॥ ३२.२४ ॥

आर्यागीतीनामय-  
मधरीकृतमधुसुधाधिमाधुर्यरसः ।  
वर्गो गणपतिवदना-  
न्निष्क्रान्तो भवतु शर्वसुदृशः प्रीत्यै ॥ ३२.२५ ॥ 800

॥ समाप्तं च अष्टमं शतकम् ॥

नवमं शतकम्  
त्रयस्त्रिंशः स्तवकः  
जपो योगोऽर्पणं च ( वंशस्थवृत्तम्)

सुधां किरन्तोऽखिलतापहारिणीं  
तमो हरन्तः पटलेन रोचिषाम् ।  
श्रियं दिशन्तो दिशि दिश्यसङ्क्षयां  
जयन्ति शीताद्रिसुतास्मिताङ्कुराः ॥ ३३.१ ॥

कृपाकटाक्षस्तव केन वाऽऽप्यते  
महेशशुद्धान्तपुरन्धि कर्मणा ।  
निरन्तरं मन्त्रजपेन वा मतेर्-  
विशोधनेनोत मनोर्पणेन वा ॥ ३३.२ ॥

विशोधनाद्देवि मतेः प्रगृह्यसे  
मनोर्पणेनेशवधु प्रसीदसि ।  
जपेन मन्त्रस्य शुभस्य वर्धसे  
जगत्त्रयीधात्रि कलेबरान्तरे ॥ ३३.३ ॥

मनःप्रतापस्य भवत्यसंशयं  
प्रवर्धनं वैदिकमन्त्रचिन्तनम् ।  
प्रशस्यते प्राणमहःप्रदीपने  
दयान्विते तान्त्रिकमन्त्रसेविता ॥ ३३.४ ॥

तवाम्बिके तान्त्रिकमन्त्रमुत्तमं  
स्तवातिगं यः कनकाङ्गि सेवते ।  
विचित्रयन्त्रादिव वैद्युतं मह-  
स्ततो विनिर्यद् भुवनं विगाहते ॥ ३३.५ ॥

न तस्य चेतो विकृतेर्वशे भवे-  
न्न तस्य दृष्टिर्विषयैर्विकृष्यते ।  
न तस्य रोगैरपकृष्यते वपुः  
सवित्रि यस्ते भजते महामनुम् ॥ ३३.६ ॥

स्मरन्ति मायां गगनाग्निशान्तिभिः  
सहाच्छ्वासा सहिताभिरम्बिके ।  
तथा रसज्ञां दृहिणाग्निशान्तिभिर्-  
भणन्ति दोग्ध्रीं तु खषष्टविन्दुभिः ॥ ३३.७ ॥

अभण्यताद्या भुवनेश्वरी बुधैर्-  
अनन्तरा मातरगादि कालिका ।  
प्रचण्डचण्डी परिकीर्तिता परा  
त्रयोऽप्यमी ते मनवो महाफलाः ॥ ३३.८ ॥

उपाधिभूतं शुचि नाभसं रजो  
दधाति साक्षाद् भुवनेश्वरीपदम् ।  
तदाश्रया व्यापकशक्तिरद्भुता  
मनस्विनी काचन कालिकेरिता ॥ ३३.९ ॥

अमर्त्यसाम्राज्यभूतः प्रवर्तिका  
विशाललोकत्रयरङ्गनर्तिका ।  
पराक्रमाणामधिनायिकोच्यते  
प्रचण्डचण्डीति कला सवित्रि ते ॥ ३३.१० ॥

स्मरन्मनुं रोदिति भक्तिमांस्तव  
प्रगृह्य पादं मुनिरम्ब लम्बते ।  
फलं चिराय प्रथमः समाप्नुयात्  
परो मरन्दं पद एव विन्दति ॥ ३३.११ ॥

पदं तवान्विष्टमनेकदा मुदा  
हृदन्तरे स्पृष्टमिवेदमम्बिके ।  
पलायतेऽधोऽहमनन्तरं शुचा  
परात्परे रोदिमि मन्त्रशब्दतः ॥ ३३.१२ ॥

भणन्ति सन्तो मरुतां सवित्रि ते  
महामनुं त्वत्पदभास्करातपम् ।  
ततो हि मूलात्स्वर एष निर्गत-  
स्तपत्यघौघं जरयन्महोमयः ॥ ३३.१३ ॥

सवित्रि साक्षाच्चरणस्य ते प्रभां  
विधारयँस्तज्जनिमूलमार्गणे ।  
मुहुर्मुहुस्सोऽहमजे धृतोद्यमः  
पथा महर्षी रमणो बभाण यम् ॥ ३३.१४ ॥

अहम्पदार्थो यदि चिल्लता तता  
किमेष दोग्ध्रीमनुभावतोऽपरः ।  
अहं यदि प्राणनिनादवैखरी  
न कूर्च आख्यातुमसेति शक्यते ॥ ३३.१५ ॥

परे तु यां चेतनशक्तिमामन-  
न्त्यभाणि सा कुण्डलिनीति तान्त्रिकैः ।  
विलक्षणा नाम चमत्कृतिर्जडान्  
प्रतारयत्यागमसारदूरगान् ॥ ३३.१६ ॥

भवत्यखण्डानुभवः प्रबोधिना-  
मतीव सूक्ष्मानुभवश्च योगिनाम् ।  
करं गतास्सर्वविधाश्च शेरते  
महेश्वरीमन्त्रपरस्य सिद्धयः ॥ ३३.१७ ॥

सहस्रसङ्ख्यानि जनूषि वा मम

प्रियाणि भक्तिस्तव चेद्भवे भवे ।  
तव स्मृतिं चेद् गलयेन्न सम्मदं  
करोति मोक्षोऽपि ममेशवल्लभे ॥ ३३.१८ ॥

विनैव दृष्टिं यदि सत्प्रशिष्यते  
न सत्तयाऽर्थः फलहीनया तया ।  
इदं तु सत् किन्त्वसतो विशिष्यते  
न तात मुक्तोपलयोस्तदा भिदा ॥ ३३.१९ ॥

शुचां निवृत्तिर्यदि मुक्तिरिष्यते  
सुखप्रवृत्तिर्यदि नात्र विद्यते ।  
सदेव चेत्तत्र मतिर्न भासते  
जडं विमुक्ताद्वचसैव भिद्यते ॥ ३३.२० ॥

मतिः पराची व्यवहारकारणं  
भवेत्प्रतीची परमार्थसम्पदि ।  
उभे दिशौ यस्य मतिर्विगाहते  
पदा च मूर्धा च स सिद्ध इष्यते ॥ ३३.२१ ॥

दृढं पदं यस्य मतेः सदाऽन्तरे  
स ना धियोऽग्रेण बहिश्चरन्नपि ।  
सवित्रि मग्नस्त्वयि सम्प्रकीर्त्यते  
न तस्य भीः सञ्चरतोऽपि संसृतेः ॥ ३३.२२ ॥

विचिन्तने चिन्तनशक्तिमद्भुतां  
विलोकने लोकनशक्तिमुज्ज्वलाम् ।  
प्रभाषणे भाषणशक्तिमुत्तमां  
निभालयंस्त्वां विषयैर्न जीयते ॥ ३३.२३ ॥

विलोकमानस्य विलोकनं कवेर्-  
विलोक्यमानेषु विहाय सक्तताम् ।  
विलोचने सन्निहिता निरन्तरं  
विधूतभीतिर्विबुधस्तुता शिवा ॥ ३३.२४ ॥

अयं भयानां परिमार्जकस्सतां  
समस्तपापौघनिवारणक्षमः ।

मनोज्ञवंशस्थगणो गणेशितुर्-  
मनो महेशाब्जदृशो धिनोत्वलम् ॥ ३३.२५ ॥ 825

चतुस्त्रिंशः स्तवकः  
प्रार्थना ( हरिणीवृत्तम्)

विदितमहिमा विश्वाधानादनेकविधाद्भुतात्  
प्रथितचरितः शर्वालोकप्रतापविवर्धनात् ।  
प्रकटितगुणः पापध्वान्तप्रसारनिरोधनात्  
प्रदिशतु शिवाहासो भासां निधिः कुशलानि मे ॥ ३४.१ ॥

हृदि करुणया पूर्णा बाह्वोर्बलेन महीयसा  
पदकमलयोर्लक्ष्म्या भक्तैर्जनैरुपजीव्यया ।  
मुखसितकरे लावण्येन त्रिणेत्रदृशां बलं  
बहु विदधता काली माताऽवतात्पदसेविनम् ॥ ३४.२ ॥

जगदधिपया सिद्धं दोग्ध्र्याऽथवोत रसज्ञया  
मुनिजननुतं देवीमन्त्रं जपेद्यदि मानवः ।  
अमृतजलदीभूतः पूतः वियोगविशेषवित्  
स इह वसुधालोके धारा गिरामभिवर्षति ॥ ३४.३ ॥

इममभिमुखीभूता शातोदरी कमलालया  
हयगजघटापूर्णाऽभ्यर्णं समेत्य निषेवते ।  
सविबुधमिदं विश्वं तस्य प्रयाति पुनर्वशं  
प्रथितयशसां सिद्धीनां चाप्यमुं भजतेऽष्टकम् ॥ ३४.४ ॥

सुविमलधियस्तस्य क्रोधाद् दृगम्बुधुतद्युती  
रिपुजनवधूगण्डाभोगो भवेदुत पाण्डुरः ।  
सपदि भुवनव्याप्तं चाप्तैः प्रमाणपुरस्सरं  
भणितमजरं भद्रं ज्योतिः परं हृदि भासते ॥ ३४.५ ॥

अदयमरिभिः क्रान्ते राष्ट्रे त्वमीश्वरि रक्षिका  
सुमशरमुखैर्धूते चित्ते त्वमीश्वरि रक्षिका ।  
प्रबलदुरितैर्ग्रस्ते वंशे त्वमीश्वरि रक्षिका-  
ऽप्यसृजति जलं मेघे मोघे त्वमीश्वरि रक्षिका ॥ ३४.६ ॥

भगवति निजौ साक्षात्पुत्रौ बृहस्पतिपावकौ  
गणपतिगुहावेतौ वेषान्तरव्यवहारतः ।  
भरतधरणीखण्डे हेतोः कुतः कृतसम्भवौ  
कलकलयुते काली देवि व्यधाः कथय द्रुतम् ॥ ३४.७ ॥

समयमयि ते धृत्वा पादाम्बुजं रमणः सुतो  
गिरिवरगुहास्वन्तः शान्तो नयेद्यदि नाद्भुतम् ।  
स्थलविरहतः स्वीयस्थाने किमत्र समागतो  
न वदसि कुतः कार्यं तस्मै कुलाचलकन्यके ॥ ३४.८ ॥

परिभणति चेच्छिष्यव्यूहे महाद्भुतसङ्गतीर्-  
जननि रमणो योगीशानस्ततो बहु नो फलम् ।  
अमिततमया दृष्टेः शक्त्या कदा सरणिं नये-  
दपथपतितं धात्रीलोकं तदेव वदाम्बिके ॥ ३४.९ ॥

अहमिह कुतो हेतोर्जातो विषण्णतमे स्थले  
चरणकमलच्छायां मायाधिराजि विहाय ते ।  
परमकरुणो घोरः शापः किमेष सवित्रि ते  
किमपि भुवि वा कार्यं कर्तुं नियोजितवत्यसि ॥ ३४.१० ॥

व्रजति विलयं स्नेहो दूरप्रवासवशादिति  
प्रवदति बुधः कश्चित्सत्यं प्रभाति तदम्बिके ।  
भगवति निजे कुक्षौ जातं दिवो धरणीगतं  
स्मृतिसरणितो दूरे हा हा करोषि रुषा यथा ॥ ३४.११ ॥

मम तु विमला हृद्या विद्या महेश्वरि याऽभव-  
न्मनसि च परा चित्रा शक्तिश्चिरन्तनि याऽभवत् ।  
वचसि च महद्भाग्यं श्लाघ्यं यदीद्व्यतमेऽभवत्  
तदयि गलितं मत्तो वित्तत्रयं भवतो भुवि ॥ ३४.१२ ॥

कृतमयि मया पापं घोरं सुकर्मसु सङ्गिनां  
यदहमदयो विघ्नं नृणां मुहुर्मुहुराचरम् ।  
अतिकटु फलं तस्याश्नामि श्रितो नरविग्रहं  
प्रमथनृपतेर्जाये माये जनन्यव मामिमम् ॥ ३४.१३ ॥

न भवसि दृशोर्मार्गे लोकाधिराजि कुतो गिरो  
न च बहुकृपे स्वप्ने वा त्वं प्रयच्छसि दर्शनम् ।  
अपनयसि नो सन्देहं वा परोक्षकृपावशा-  
दपि सुरनुते लग्ना कार्यान्तरे किमुतादया ॥ ३४.१४ ॥

निरवधिशिवे माहात्म्यं ते भणन्ति महर्षयो  
मनसि करुणा न न्यूना ते यथा प्रथिताः कथाः ।  
तदिदमखिलं मिथ्या स्यादित्यसाध्यमुदीरितुं  
यदसि विमुखी पुत्रे किं वा भवेदिह कारणम् ॥ ३४.१५ ॥

भुवनभरणं नाल्पं कार्यं न देवि तव क्षणो  
गुरु च बहुलं कृत्यं नित्यं तवास्ति न तन्मृषा ।  
न तव कठिनं मौनं निन्द्यं तथापि न पार्वति  
स्मर सकृदिमं दीनं पुत्रं तदेव ममाधिकम् ॥ ३४.१६ ॥

न भवति सुधाधारावर्षादयं मुदितस्तनौ  
मधुमदमुषां वाचां सर्गान्न चाप्ययमुद्धतः ।  
तव पदयुगे निष्ठालाभान्न तृप्यति चाप्ययं  
भगवति चिरात् सन्देशं ते सुतः प्रतिवीक्षते ॥ ३४.१७ ॥

किमिह भुवने कर्तव्यं मे किमर्थमिहागतो-  
ऽस्म्यवनि जगतां कं वोपायं श्रये निजशक्तये ।  
किमपि किमपि स्वान्ते ध्वान्ते यथा परिदृश्यते  
स्फुटमभयदे वक्तुं किञ्चिच्छमं त्वमुरीकुरु ॥ ३४.१८ ॥

न मम परमे मुक्तावाशा न वा विभवाष्टके  
न च गजघटापूर्णायां वा महेश्वरि सम्पदि ।  
न च मधुमुचां वाचां सर्गे निरर्गलवैभवे  
मुनिभुवि कुतो जातः सोऽहं तदेव समीर्यताम् ॥ ३४.१९ ॥

प्रथममनघं वाञ्छाम्यन्नं सदारसुतातिथेर्-  
भगवति ततः पादद्वन्द्वे तवाविचलां स्थितिम् ।  
अथ सुरजगद्वार्ताज्ञानं सवित्रि ततः परं  
मुनिभुवि भवे हेतुं ज्ञातुं मृगाक्षि पुरद्विषः ॥ ३४.२० ॥

यदि तव कृपा पुत्रे भक्ते पदांबुजवन्दिनि

व्रतशतकृशे शीर्षाम्भोजामृतं त्वयि जुह्वति ।  
भरतधरणीसेवालोले भवप्रियभामिनि  
स्वयमुपदिशामुष्मै योग्यं विधानमनाविलम् ॥ ३४.२१ ॥

जननि जगतां स्वल्पे कामेऽप्ययं त्वयि लम्बते  
पुरभिदबले मध्ये कामेऽप्ययं त्वयि लम्बते ।  
बहुलकरुणे श्रेष्ठे कामेऽप्ययं त्वयि लम्बते  
भगवति परे वीते कामेऽप्ययं त्वयि लम्बते ॥ ३४.२२ ॥

तनुभुवि मयि प्रीत्या वाऽम्ब त्रिलोकविधायिके  
पदयुगरते वात्सल्याद्वा पुरारिपुरन्धिके ।  
स्वविमलयशोगानासक्ते कृपावशतोऽथवा  
परुषमजरे मौनं त्यक्त्वा स्फुटीकुरु मे गतिम् ॥ ३४.२३ ॥

जयतु भरतक्षोणीखण्डं विषादविवर्जितं  
जयतु गणपस्तस्य क्षेमं विधातुमना मुनिः ।  
जयतु रमणस्तस्याचार्यो महर्षिकुलाचलो  
जयतु च तयोर्माता पूता महेशविलासिनी ॥ ३४.२४ ॥

गणपतिमुनेरेषा भाषाविदां हृदयङ्गमा  
सुकविसुहृदः शब्दैरत्युज्ज्वला हरिणीततिः ।  
ललितचतुरैर्भावैर्यान्ती सुरूपवनान्तरं  
मदयतु मनः कामारातेर्निशान्तमृगीदृशः ॥ ३४.२५ ॥ 850

पञ्चत्रिंशः स्तवकः  
प्रार्थना ( इन्दुवदनावृत्तम्)

अन्धतमसं शशिविभामभिदधाना  
कान्तिमलमास्यकमलस्य विदधाना ।  
अन्धकविरोधिदयितास्मितलवश्रीर्-  
भातु भुवनस्य सकलस्य कुशलाय ॥ ३५.१ ॥

भाहि विविधा कृतिमती द्विजसमूहे  
पाहि गतिहीनमखिलेश्वरि कुलं नः ।  
देहि बहुकालभजकाय वरमेतं

याहि नगनन्दिनि यशः शशिवलक्षम् ॥ ३५.२ ॥

वारयति घोरतरपातकसमूहं  
वर्धयति धर्ममपि शर्मकरमन्ते ।  
किङ्करजनस्य न किमावहति भव्यं  
शङ्करपुरन्ध्रि तव पादपरिचर्या ॥ ३५.३ ॥

यस्य मनुजस्य हृदयेऽस्ति सदये ते  
नाकचरसेव्यमयि पादसरसीजम् ।  
तं भजति पद्ममुखि पद्मवनवासा  
लाभभवने भवतु नामरपुरोधाः ॥ ३५.४ ॥

यद्यखिलमौनिगणगीतगुणजालं  
कालभयहारिकरुणारसमरन्दम् ।  
अद्रितनयाङ्घ्रिजलजन्म हृदये स्या-  
दष्टमगतोऽपि विदधातु रविजः किम् ॥ ३५.५ ॥

लेखललनाकचसुमैः कृतबलिं ते  
यो भजति पादघृणिमालिनमनन्ते ।  
निस्तरति नूनमयमस्तमितमोहः  
शोकतिमिरं सकललोकगणमातः ॥ ३५.६ ॥

शीतकरदर्पहरवक्त्रजलजाते  
शीतगिरिनन्दिनि तवाङ्घ्रिजलजातम् ।  
यः स्मरति देवि हृदि विस्मरति सोऽयं  
विष्टपमशेषमपि कष्टततिमुक्तः ॥ ३५.७ ॥

सक्तिरयि यस्य तव पादसरसीजे  
शक्तिधरमातरनलाक्षगृहनाथे ।  
पूर्णशशिजैत्रमुखि पुण्यपुरुषोऽसौ  
स्वर्णशिखरीव बुधलोकशरणं स्यात् ॥ ३५.८ ॥

वैरिगणनिर्दलनखड्गवरपाणे  
वाससि पदोर्दशनवाससि च शोणे ।  
नेत्रमिषपावकविशेषितललाटे  
पापमखिलं जहि मृगाधिपतिघोटे ॥ ३५.९ ॥

वेदचयवेदिजनवादविषयस्य  
प्रतियुतलोकततिशोकशमनस्य ।  
वेतनविवर्जितभटोऽयमहमङ्घ्रेः  
शीतकरपोतधरपुण्यवनिते ते ॥ ३५.१० ॥

कार्यमयि मे किमपि कार्यपटुबुद्धेः  
पादसरसीजयुगलीपरिजनस्य ।  
अम्ब वद जम्भरिपुगीतगुणजाले  
शुम्भकुलनाशकरि शम्भुकुलयोषे ॥ ३५.११ ॥

त्वं यदि शिलावदयि नो वदसि कृत्यं  
नास्ति तव राज्यपटुबुद्धिरिति सत्यम् ।  
आदिश यथार्हकरणीयकृतिनित्यं  
राज्ञि भुवनस्य चरणाम्बुरुहभृत्यम् ॥ ३५.१२ ॥

पञ्चसु विहाय मनसः कमपि सङ्गं  
पुत्रधनमित्रजनबान्धववधूषु ।  
एष भजते जननि पादजलजं ते  
पालय नु मुञ्च नु तवोपरि स भारः ॥ ३५.१३ ॥

वज्रधरमुख्यसुरसञ्चयकिरीट-  
स्थापितमहार्घमणिरञ्जितनखाय ।  
जीवितमदायि जगदीश्वरि मदीयं  
पादजलजाय तव पालय नु मा वा ॥ ३५.१४ ॥

देहि जगदीश्वरि न वा मदभिलाषं  
पाहि करुणावति न वा कुलमिदं नः ।  
शूलधरकामिनि सुरासुरनिषेव्यं  
पादकमलं तव परे न विजहामि ॥ ३५.१५ ॥

पासि किल पादयुगकिङ्करसमूहं  
हंसि किल पापततिमापदि नुता त्वम् ।  
दन्तिवदनप्रसु वदन्ति मतिमन्तो  
नानृतमिदं भवतु नाकिजनवर्ण्ये ॥ ३५.१६ ॥

शक्रमुखदेवततिवन्दितविसृष्टे  
वक्रघनकेशि चरणे तव लुठन्तम् ।  
आपदि निमग्नमिममाश्रितमनाथं  
नन्दिहयसुन्दरि न पालयसि केन ॥ ३५.१७ ॥

घोषमयमम्ब विदधाति पदलग्नो  
नावसि पुराणि किमु नारि बधिराऽसि ।  
वन्दिसुरबृन्दनुतिभाषितहतं वा  
कर्णयुगलं तव कपालिकुलयोषे ॥ ३५.१८ ॥

अम्ब भव बिम्बफलकल्परदचेले  
शम्बरसपत्नबलकारिबहुलीले ।  
प्रागमृतभानुमुकुटस्य मदयित्री  
तं कुरु ततः परमुरीकृतमदर्थम् ॥ ३५.१९ ॥

निर्मलसुधाकरकलाकलितमस्ते  
धर्मरतपालिनि दयावति नमस्ते ।  
एतमव देवि चरणाम्बुरुहबन्धुं  
शीतधरणीधरसुते गमय नान्धुम् ॥ ३५.२० ॥

अद्रिकुलपालककुलध्वजपताके  
भद्रगजगामिनि दरिद्रमयि मत्या ।  
क्षुद्रमिव शोच्यमिममङ्घ्रिजलजाप्तं  
रुद्रदयिते जननि पाहि न जहीहि ॥ ३५.२१ ॥

अस्तु तव पादकमले स्थितिरजस्रं  
नास्ति परदुःखविवशे हृदि तु शान्तिः ।  
अस्तु करुणेऽयमस्तु मतिलोपः  
कष्टमिदमम्ब मम भूरि परिशिष्टम् ॥ ३५.२२ ॥

दुःखसुखभेदरहिता न मतिरासीत्  
साधुखलभेदरहिता न मतिरासीत् ।  
भाग्यमितिमान्यमथवा मम तदेतन्-  
मातरिह सङ्घभजने यदवकाशः ॥ ३५.२३ ॥

अस्तु मम भेदमतिरस्तु मम पक्षो

यत्नपरताऽस्तु मम मास्तु च विमोक्षः ।  
मोक्षमयि वेद्मि कुलकष्टततिमोक्षं  
प्रेषय सकृत्तव महेश्वरि कटाक्षम् ॥ ३५.२४ ॥

शाक्वरगणेन मुखरेऽत्र गणनाथे  
विष्णुयशसीशवधु जिष्णुमुखवन्द्ये ।  
अम्ब करुणां कुरु शिवङ्गरि निरङ्क-  
स्वच्छकिरणार्भकविभूषितललाटे ॥ ३५.२५ ॥ 875

षट्त्रिंशः स्तवकः  
प्रकीर्णकम् ( तूणकवृत्तम्)

उन्नतस्तनस्थलीविलोलहारमौक्तिक-  
व्रातदीधितिप्रतानबद्धसौहृदा सदा ।  
अन्धकारिकामिनीदरस्मितद्युतिर्धुनो-  
त्वन्धकारमन्तरङ्गवासिनं घनं मम ॥ ३६.१ ॥

अम्बरस्थले पुरा पुरन्दरो ददर्श यां  
यां वदन्ति पर्वतप्रसूतिमैतिहासिकाः ।  
सा परा पुरामरेः पुरन्ध्रिकाऽखिलाम्बिका  
पुत्रकाय मज्जते ददातु दक्षिणं करम् ॥ ३६.२ ॥

पादपङ्कजे धृता नरैरबाह्यभक्तिभिः  
पाणिपङ्कजे धृता नवेन्दुखण्डधारिणा ।  
चारुहेमहंसका मनोज्ञरत्नकङ्कणा  
लोकजालपालिनी पुनातु मां विलासिनी ॥ ३६.३ ॥

उक्षराजवाहनस्य जीविताद् गरीयसी  
पक्षिराजवाहनादिवर्ण्यमानवैभवा ।  
केकिलोकचक्रवर्तिवाहनेन पुत्रिणी  
वारणारिसार्वभौमवाहना गतिर्मम ॥ ३६.४ ॥

बालकुन्दकुट्मलालिकान्तदन्तपङ्क्तिका  
कुण्डलानुबिम्बशोभिःशुद्धगण्डमण्डला ।  
विभ्रती रतीशवेत्रविभ्रमं भ्रुवोर्युगं

शुभ्रभानुशेखरस्य सुन्दरी प्रणम्यते ॥ ३६.५ ॥

आजिदक्षवाहवैरियातुधानबाधितं  
या ररक्ष देवबृन्दमिन्दिरादिवन्दिता ।  
सा कटाक्षपातधूतभक्तलोकपातका  
पावकाक्षसुन्दरी परात्परा गतिर्मम ॥ ३६.६ ॥

तारकाधिनाथचूडचित्तरङ्गनर्तकी  
मन्दहाससुन्दरास्यपङ्कजा नगात्मजा ।  
दीनपोषकृत्यनित्यबुद्धबुद्धिरव्यया  
गृह्यते गणाधिपेन सर्वतो नृणां पदे ॥ ३६.७ ॥

अष्टमीशशाङ्गखण्डदर्पभञ्जनालिका  
विष्टपत्रयाधिनाथमानसस्य डोलिका ।  
पापपुञ्जनाशकारिपादकञ्जधूलिका  
श्रेयसे ममास्तु शैललोकपालबालिका ॥ ३६.८ ॥

सानुमत्कुलाधिनाथबालिकालिकुन्तला  
जङ्गमेव काऽपि तप्तहेमसालभञ्जिका ।  
भक्तियुक्तलोकशोकवारणाय दीक्षिता  
शीतशीतवीक्षिता लघु स्यतादघं मम ॥ ३६.९ ॥

पुण्यनामसंहतिः पुरारिचित्तमोहिनी  
पुष्पबाणचापचारुङ्गिल्लिकाऽखिलाम्बिका ।  
पुण्यवैरिपुष्टदुष्टदैत्यवंशनाशिनी  
पुत्रकस्य रक्षणं पुरातनी करोतु मे ॥ ३६.१० ॥

क्षाममध्यमस्थली सुधाघटोपमस्तनी  
कृष्णसारलोचना कुमुद्वतीप्रियानना ।  
भूविलासधूतधैर्यकाञ्चनाद्रिकार्मुका  
काचिदिक्षुकार्मुकस्य जीविका जयत्युमा ॥ ३६.११ ॥

लोहिताचलेश्वरस्य लोचनत्रयीहिता  
लोहितप्रभानिमज्जदब्जजाण्डकन्दरा ।  
हासकान्तिवर्ध्यमानसारसारिमण्डला  
वासमत्र मे करोतु मानसे महेश्वरी ॥ ३६.१२ ॥

दक्षिणेक्षणप्रभाविजृम्भिताम्बुसम्भवा  
काममित्रवामनेत्रधामतृप्तकैरवा ।  
एकतः परः पुमान्परा वराङ्गनाऽन्यतः  
शुभ्रकीर्तिरेकमूर्तिरादधातु नञिशवम् ॥ ३६.१३ ॥

शुम्भदैत्यमारिणी सुपर्वहर्षकारिणी  
शम्भुचित्तहारिणी मुनीन्द्रचित्तचारिणी ।  
कामितार्थदायिनी करिप्रकाण्डगामिनी  
वीतकल्कमादधातु विघ्नराजमम्बिका ॥ ३६.१४ ॥

देवतासपत्नवंशकाननानलच्छटा  
वारणारिसार्वभौमवाहना घनालका ।  
नन्दिवाहनस्य काऽपि नेत्रनन्दिनी सुधा  
नेत्रलाञ्छितालिका सुतं पुनातु कालिका ॥ ३६.१५ ॥

राजसुन्दरानना मरालराजगामिनी  
राजमौलिवल्लभा मृगाधिराजमध्यमा ।  
राजमानविग्रहा विराजमानसद्गुणा  
राजते महीधरे मदम्बिका विराजते ॥ ३६.१६ ॥

पर्वचन्द्रमण्डलप्रभाविडम्बनानना  
पर्वताधिनाथवंशपावनी सनातनी ।  
गर्वगन्धनाशिनी विभावरीविचारिणां  
शर्वचित्तनायिका करोतु मङ्गलं मम ॥ ३६.१७ ॥

ओजसश्च तेजसश्च जन्मभूमिरच्युता  
नीलकञ्जबन्धुबद्धमौलिरागमस्तुता ।  
वीतरागपाशजालनाशबद्धकङ्कणा  
विश्वपालिनी मया महेश्वरी विचिन्त्यते ॥ ३६.१८ ॥

अण्डमण्डलं यया निरन्तरं च पच्यते  
संस्फुरत्यशेषभूतहार्दपीठिकासु या ।  
श्वासदृष्टिसंविदूष्मनादवारिवर्त्मभिर्-  
यामुपासते विदो नमामि तां परात्पराम् ॥ ३६.१९ ॥

पञ्चयुगमवेषभृत्परात्परा सुरार्चिता  
पञ्चवक्त्रवक्त्रपद्मचञ्चरीकलोकना ।  
वञ्चकान्तरङ्गशत्रुसञ्चयप्रणाशिनी  
प्रेतमञ्चशायिनी कुलं चिराय पातु मे ॥ ३६.२० ॥

कर्मणा यथाविधि द्विजातयो यजन्ति यां  
ब्रह्मणा यथाश्रुतं स्तुवन्ति यामधीतिनः ।  
चेतसा यथा गुरूक्ति चिन्तयन्ति यां विदः  
सा परा जगत्त्रयीजनन्यजा जयत्युमा ॥ ३६.२१ ॥

वासुदेवजायया विनम्रया निषेविता  
वामदेवचाटुचित्रवाक्यबन्धलालिता ।  
वासवादिदेवताजयप्रणादहर्षिता  
वारयत्वघानि मे वसुन्धराभृतस्सुता ॥ ३६.२२ ॥

पूर्णिमासुधामरीचिसुन्दरास्यमण्डला  
फुल्लपद्मपत्रदीर्घसम्प्रसन्नलोचना ।  
पुण्यभूनिषेवणाय पुत्रमेतमुद्यतं  
पूर्णकाममादधातु पादलग्नमम्बिका ॥ ३६.२३ ॥

लालयन्ति बालकं वतंसशीतदीधितिं  
शीलयन्ति सूक्ष्मतां मनांसि योगिनामिव ।  
कालयन्तु पापिनां कुलानि संहतीस्सतां  
पालयन्तु च स्मितानि योषितः पुरद्विषः ॥ ३६.२४ ॥

पादसेविनः कवेर्मनोहरातिशक्वरी-  
वर्ग एष नाट्यकारिनिर्जरीगणो यथा ।  
लोकजालचक्रवर्तिपुण्ययोषितो मन-  
स्सम्मदाय साधुकष्टवारणाय कल्पताम् ॥ ३६.२५ ॥ 900

॥ समाप्तं च नवमं शतकम् ॥

दशमं शतकम्  
सप्तत्रिंशः स्तवकः  
तत्त्वविचारः ( अनुष्टुब्धम् )

उद्दीपयतु नशक्तिमादिशक्तेर्दरस्मितम् ।  
तत्त्वं यस्य महस्सूक्ष्ममानन्दो वेति संशयः ॥ ३७.१ ॥

पूर्णं प्रज्ञात् सदब्रह्म तस्य ज्ञानं महेश्वरी ।  
महिमा तेज आहोस्विच्छक्तिर्वा प्राण एव वा ॥ ३७.२ ॥

प्रचक्षते चिदात्मत्वं ज्ञातुर्ज्ञानस्य चोभयोः ।  
प्रदीपस्य प्रभायाश्च ज्योतिराकृतितां यथा ॥ ३७.३ ॥

चित्त एकपदार्थत्वाच्चिचित्ता न विशिष्यते ।  
तस्माद् गुणत्वं ज्ञानस्य शङ्करेण निराकृतम् ॥ ३७.४ ॥

ज्ञातुर्ज्ञानं स्वरूपं स्यान्न गुणो नापि च क्रिया ।  
यदि स्वस्य स्वरूपेण वैशिष्यमनवस्थितिः ॥ ३७.५ ॥

वाचैव शक्यते कर्तुं विभागस्वस्वरूपयोः ।  
नानुभूत्या ततो द्वैतं सच्छक्त्योर्व्यावहारिकम् ॥ ३७.६ ॥

ब्रह्मज्ञानस्य पूर्णस्य विषयो द्यौरुदीर्यते ।  
सा ब्रह्मणो व्यापकत्वाद्ब्रह्मस्तुतो नातिरिच्यते ॥ ३७.७ ॥

विकासादपि सङ्कोचात् सर्गप्रलययोर्द्वयोः ।  
प्रज्ञानस्य बुधैरुक्तौ जन्मनाशावुभौ दिवः ॥ ३७.८ ॥

धर्मभूतं परस्येदं न कार्यं परमं नभः ।  
अखण्डत्वान्न विकृतिर्विश्वस्मिन्नप्रकृतित्वतः ॥ ३७.९ ॥

आकाशे परमे दीप्यत् प्रज्ञानं परमात्मनः ।  
एकाग्रत्वात्प्रवृद्धोष्मगभीरमभवन्महः ॥ ३७.१० ॥

त्रिधैवं धर्मभूतस्य ज्ञानस्य विकृतिं विना ।  
शुद्धत्वविषयत्वाभ्यां महस्त्वाच्च दशात्रयम् ॥ ३७.११ ॥

विज्ञाने भाति ये भान्ति भावा द्रव्यगुणादयः ।  
न किञ्चिदनुभूयन्ते विज्ञानोपरमे तु ते ॥ ३७.१२ ॥

एवं स्वतः प्रकाशत्वं विषयाणां न दृश्यते ।  
सिद्धिश्च परतो न स्यात् सम्बन्धं कञ्चिदन्तरा ॥ ३७.१३ ॥

दृश्यते विषयाकारा ग्रहणे स्मरणे च धीः ।  
प्रज्ञाविषयतादात्म्यमेवं साक्षात्प्रदृश्यते ॥ ३७.१४ ॥

न चेत्समष्टिविज्ञानविभूतिरखिलं जगत् ।  
विषयव्यष्टिविज्ञानतादात्म्यं नोपपद्यते ॥ ३७.१५ ॥

यथाऽस्मदादिविज्ञाने ध्येयं बुद्धिरिति द्वयम् ।  
पूर्णे समष्टिविज्ञाने विकृतिः प्रकृतिस्तथा ॥ ३७.१६ ॥

परिणामो यथा स्वप्नः सूक्ष्मस्य स्थूलरूपतः ।  
जाग्रत्प्रपञ्च एष स्यात्तथेश्वरमहाचितः ॥ ३७.१७ ॥

विकृतिस्सर्वभूतानि प्रकृतिः परदेवता ।  
सतः पादस्तयोराद्या त्रिपादी गीयते परा ॥ ३७.१८ ॥

कबलीकृत्य सङ्कल्पानेकाऽपि स्याद्यथा मतिः ।  
भूतानि कबलीकृत्य देवताऽपि तथा परा ॥ ३७.१९ ॥

भूतानामात्मानस्सर्गे संहृतौ च तथाऽऽत्मनि ।  
प्रभवेद्देवता श्रेष्ठा सङ्कल्पानां यथा मतिः ॥ ३७.२० ॥

अनुभूत्यात्मिका सेयमीशशक्तिः परात्परा ।  
आधारचक्रे पिण्डेषु विराजति विभिन्नवत् ॥ ३७.२१ ॥

सूक्ष्मस्थूले ततः शाखे विद्युच्छक्तिसमीरवत् ।  
तत्राद्या ज्ञानशक्तिस्स्यात् क्रियाशक्तिरनन्तरा ॥ ३७.२२ ॥

ज्ञानेन्द्रियाणि प्रथमा विभूतिर्मनसा सह ।  
कर्मेन्द्रियाणि त्वपरा विभूतिस्सहसा सह ॥ ३७.२३ ॥

क्रियामूलमुत ज्ञानमूलं किमिति चिन्तयन् ।  
आत्मशक्तिमितो विद्वानमृतत्वाय कल्पते ॥ ३७.२४ ॥

गभीरास्सुतरामेताः कालिकातत्त्वकारिकाः ।  
धियो भासो गणपतेर्भवन्तु विदुषां मुदे ॥ ३७.२५ ॥ 925

अष्टत्रिंशः स्तवकः  
दशमहाविद्याः ( पादाकुलकवृत्तम्)

दूरीकुरुताद् दुःखं निखिलं दुर्गायास्तद्वरहसितं नः ।  
रचितास्याम्भोमृद्भ्यां यदभुल्लेपनममलं ब्रह्माण्डस्य ॥ ३८.१ ॥

जन्तौ जन्तौ भुवि खेलन्ति भूते भूते नभसि लसन्ती ।  
देवे देवे दिवि दीप्यन्ती पृथगिव पूर्णा संविज्जयति ॥ ३८.२ ॥

दहरसरोजाद् द्विदलसरोजं द्विदलसरोजाद्दशशतपत्रम्  
दशशतपत्राद्देहं देहात् सकलं विषयं संविद् व्रजति ॥ ३८.३ ॥

वह्निज्वाला समिधमिवैषा सकलं देहं संवित्राप्ता ।  
पृथगिव भूता व्यपगतवीर्या भवति सधूमा संसाराय ॥ ३८.४ ॥

अत्रानुभवस्सुखदुःखानामत्राहङ्कृतिरनृता भवति ।  
अत्रैवेदं सकलं भिन्नं प्रतिभासेत प्रज्ञास्वलने ॥ ३८.५ ॥

दशशतपत्राद् द्विदलसरोजं द्विदलसरोजाद्दहरसरोजम् ।  
अवतरतीशा येषामेषा तेषामन्तर्नित्या निष्ठा ॥ ३८.६ ॥

अथवा देहादावृत्तस्सन्नन्यतमस्यामासु स्थल्याम् ।  
आधारस्थे कुलकुण्डे वा स्थितधीर्नित्यां निष्ठां लभते ॥ ३८.७ ॥

दशशतपत्रे शक्तिर्ललिता वज्रवती सा द्विदलसरोजे ।  
दहाराम्बुरुहे भद्रा काली मूलाधारे भैरव्याख्या ॥ ३८.८ ॥

खेलति ललिता द्रवति स्थाने छिन्नग्रन्थिनि राजत्यैन्द्री ।  
बद्धकवाटे भद्रा काली तपसा ज्वलिते भैरव्याख्या ॥ ३८.९ ॥

यद्यपि कालीवज्रेश्वर्यौ स्यातां भिन्ने इव पिण्डेषु ।

ओजस्तत्त्वस्यैक्यादण्डे न द्वौ शक्तेर्भेदौ भवतः ॥ ३८.१० ॥

एवमभेदो यद्यपि कमद्विधात् द्वैधं तत्रापि स्यात् ।  
सैव पचन्ती भुवनं काली सैव दहन्ती शत्रूनैन्द्री ॥ ३८.११ ॥

पिण्डे चाण्डे जङ्गमसारः शुद्धा प्रजा सुन्दर्युक्ता ।  
विषयदशायां देशीभूता सेयं भुवनेश्वर्याख्याता ॥ ३८.१२ ॥

शून्यप्रख्या या चिल्लीना प्रलये ब्रह्मणि जन्मिषु सुप्तौ  
कबलितसकलब्रह्माण्डां तां कवयः श्रेष्ठां ज्येष्ठामाहुः ॥ ३८.१३ ॥

निद्राविस्मृतिमोहालस्यप्रविभेदैस्सा भवमग्नेषु ।  
एषैव स्याद्युञ्जानेषु ध्वस्तविकल्पः कोऽपि समाधिः ॥ ३८.१४ ॥

ऐन्द्री शक्तिर्व्यक्तबला चेद् भिन्ने स्यातां शीर्षकपाले ।  
तस्मादेतां चतुरवचस्काः परिभाषन्ते छिन्नशिरस्काम् ॥ ३८.१५ ॥

भवति परा वाग्भैरव्याख्या पश्यन्ती सा कथिता तारा ।  
रसनिधिमाप्ता जिह्वारङ्गं मातङ्गीति प्रथिता सेयम् ॥ ३८.१६ ॥

पिण्डे चाण्डे स्तम्भनशक्तिर्बगला मात्रस्तव महिमैकः ।  
सर्वे व्यक्ताः किरणाः कमला बाह्यो महिमा भुवनाम्ब तव ॥ ३८.१७ ॥

बोधे बोधे बोद्धुश्शक्तिं सङ्कल्पानां पश्चाद्भान्तीम् ।  
अविमुञ्चन्त्यो मनुते धीरो यत्किञ्चिद्वा ललिताऽवति तम् ॥ ३८.१८ ॥

दृष्टौ दृष्टौ द्रष्टुश्शक्तिं लोचनमण्डलमध्ये भान्तीम् ।  
अविमुञ्चन्त्यः पश्यति धीरो यत्किञ्चिद्वा तमवत्यैन्द्री ॥ ३८.१९ ॥

प्राणसमीरं विदधानमिमं नित्यां यात्रामत्र शरीरे ।  
चरणे चरणे परिशीलयति स्थिरदृष्टिर्यस्तमवति काली ॥ ३८.२० ॥

स्थूलविकारान् परिमुञ्चन्त्या निर्मलनभसि स्थितया दृष्ट्या ।  
मज्जन्त्या वा दहराकाशे लोकेश्वर्याः करुणां लभते ॥ ३८.२१ ॥

सर्वविकल्पान् परिभूयान्तर्विमलं मौनं महदवलम्ब्य ।

केवलमेकस्तिष्ठति योऽन्तस्तं सा ज्येष्ठा कुरुते मुक्तम् ॥ ३८.२२ ॥

मूले स्थित्या भैरव्याख्यां तारां देवीमुद्गीथेन ।  
सेवेतार्यो विदितरहस्यो मातङ्गीं तां गुणगानेन ॥ ३८.२३ ॥

आसनबन्धादचलो भूत्वा रुद्धप्राणो बगलां भजते ।  
अभितो व्याप्तं व्यक्तं तेजः कलयन् कमलाकरुणां लभते ॥ ३८.२४ ॥

एकविधादौ बहुभेदाऽथो शक्तिरनन्ता परमेशस्य ।  
सभजनमार्गं गणपतिमुनिना पादाकुलकैरेवं विवृता ॥ ३८.२५ ॥ 950

एकोनचत्वारिंशः स्तवकः  
प्रायो व्योमशरीरा ( इन्द्रवज्रावृत्तम्)

व्याप्येदमिन्दोर्भुवनं य येव  
प्रायेण तस्यामलचन्द्रिकाऽभूत् ।  
मन्दस्तवार्तिं स धुनोतु हासो  
निःशेषलोकेश्वरवल्लभायाः ॥ ३९.१ ॥

पूर्णे वियत्येकतटिज्ज्वलन्ती  
लोकानशेषाननिशं पचन्ती ।  
मेघे कदाचिन्महसा स्फुरन्ती  
चण्डी प्रचण्डा हरतादघं नः ॥ ३९.२ ॥

गोलानि कान्यप्यधुनोद्भवन्ति  
जीर्यन्ति कान्यप्यखिलेशकान्ते  
यान्त्यम्बिके कान्यपि वृद्धिमत्र  
पाके भवत्याः परितः प्रवृत्ते ॥ ३९.३ ॥

भासां विनेत्रा महता ग्रहैश्च  
भूरिप्रमाणैर्युतमीशकान्ते ।  
एकैकमण्डं तव लोमवच्चेत्  
कस्ते महद्भाग्यमिह ब्रवीतु ॥ ३९.४ ॥

नाथस्य ते रूपमणोरणीयो  
मातस्त्वदीयं महतो महीयः ।  
जनाति यो देवि रहस्यमेतद्  
व्याख्यातुमेष प्रभवत्यशेषम् ॥ ३९.५ ॥

यद् गर्जितं वारिदघर्षणेषु  
शब्दस्तवायं सुगभीरघोषः ।  
यल्लोकराजि स्फुरितं तदेत-  
दुज्जृम्भितं किञ्चन कान्तिवीचेः ॥ ३९.६ ॥

इन्द्रस्य वज्रं ज्वलितं कृशानोर्-  
ज्योतिस्सहस्रच्छदबान्धवस्य ।  
पीयूषभानोर्हंसितं विसारि  
जीवस्य चक्षुर्मम तात दैवम् ॥ ३९.७ ॥

यस्यैव तेजः प्रविभक्तमर्क-  
विद्युच्छशाङ्गानललोचनेषु ।  
गूढं तदाकाशगृहे समन्ता-  
दन्तानभिज्ञं प्रणमामि दैवम् ॥ ३९.८ ॥

जाग्रत्सु बुद्धिर्निमिषत्सु निद्रा  
शुष्केषु पक्तिस्तरुणेषु वृद्धिः ।  
धीरेषु निष्ठा चपलेषु चेष्टा  
देवी ममापत्तिमपाकरोतु ॥ ३९.९ ॥

विद्यावतो वादविधानशक्तिर्-  
वीरस्य सङ्ग्रामविधानशक्तिः ।  
नारीमणेर्मोहविधानशक्तिर्-  
लेशत्रयं किञ्चिदापारशक्तेः ॥ ३९.१० ॥

उत्साहयन्ती तपतां मनांसि  
सञ्चोदयन्ती च महाक्रियासु ।  
सङ्क्षोभयन्ती हृदयं खलानां  
सम्मोहयन्ती च पराऽवतान्नः ॥ ३९.११ ॥

सञ्चालयन्ती सकलस्य देहं

व्यानस्य शक्त्या परितो लसन्त्या ।  
जेतुः प्रतापेऽस्ति पलायनेऽस्ति  
भीतस्य चेयं निखिलेशशक्तिः ॥ ३९.१२ ॥

एकं स्वरूपं बहुचित्रयोगात्  
सन्दर्शयन्ती विविधं जनेभ्यः ।  
सम्यग्दृशे स्वं विभुमर्पयन्ती  
सर्वादिमायैव महेशजाया ॥ ३९.१३ ॥

यस्संश्रयेताखिलसङ्गतिस्त्वां  
ध्यानेन मन्त्रेण गुणस्तवैर्वा ।  
त्रैलोक्यसाम्राज्यधुरन्धरस्य  
शुद्धान्तकान्ते स कृती मनुष्यः ॥ ३९.१४ ॥

मूलाग्निमुद्दीप्य शिरश्शशाङ्कं  
सन्द्राव्य यस्तर्पयते कृती त्वाम् ।  
तस्मिन्नगाधीश्वरकन्यके त्वं  
प्रादुर्भवन्ती न किमादधासि ॥ ३९.१५ ॥

यस्त्वां सहस्रारसरोजमध्ये  
सोमस्वरूपां भजतेऽम्ब योगी ।  
तस्यान्तरः शान्तिमुपैति तापो  
बाह्यस्य का नाम कथाऽल्पकस्य ॥ ३९.१६ ॥

दण्डेन योऽन्तर्दहरेऽवतीर्णः  
प्राणेन वाचा महसा धिया वा ।  
प्राप्नोति सोऽयं पुरमद्वितीयं  
यत्र त्वमीशा सह चित्रलीला ॥ ३९.१७ ॥

तन्त्रोदितं विश्वविनेत्रि मन्त्रं  
यस्ते नरः संयमवानुपास्ते ।  
रुद्राणि सान्द्राम्बुदकेशपाशे  
पाशैर्विमुक्तः स जयत्यशेषम् ॥ ३९.१८ ॥

पद्मासनो द्वादशवर्णशान्ती  
दम्भोलिपाणिर्भुवनाधिनाथा ।

गीर्वाणमार्गो भृगुरब्जयोनिर्-  
अन्ते तथाग्रे च हलां विराजी ॥ ३९.१९ ॥

जम्भस्य हन्ताऽनलशान्तिचन्द्रैः  
संयुक्त ऊष्मा गलदेशजन्मा ।  
दन्तस्थलीसम्भव ऊष्मवर्णो  
वाणीपतिर्वज्रधरश्च लज्जा ॥ ३९.२० ॥

विद्या त्वियं पञ्चदशाक्षराद्या  
साक्षान्महामौनगुरूपदिष्टा ।  
गोप्यासु गोप्या सुकृतैरवाप्या  
श्रेष्ठा विनुत्या परमेष्ठिनाऽपि ॥ ३९.२१ ॥

देहेष्वियं कुण्डलिनी न्यगादि  
भूतेषु विद्युद् भुवनेषु चाभ्रम् ।  
देवाङ्गनामस्तकलालिताङ्घ्रिर्-  
देवी भवानी खलु देवतासु ॥ ३९.२२ ॥

चक्षुर्विधायाचलमन्तरेण  
प्राणं प्रपश्यन् मनुवर्णरूपम् ।  
संसेवते चेत्सकलस्य धात्रीं  
सर्वेष्टलाभो विदुषः करस्थः ॥ ३९.२३ ॥

एकाक्षरीः पञ्चदशाक्षरीं वा  
विद्याः प्रकृष्टाः सकलेशशक्तेः ।  
यो भक्तियुक्तः प्रजपेदमुष्य  
प्राणो वशे निस्तुलसिद्धियोनिः ॥ ३९.२४ ॥

एताः कवीनां पदकिङ्करस्य  
पूताः प्रमोदं परमावहन्तु ।  
गीतास्सभक्तिद्रवमिन्द्रवज्राः  
श्वेताचलाधीश्वरवल्लभायाः ॥ ३९.२५ ॥ 975

चत्वारिंशः स्तवकः  
द्वैवगीतम् ( पादाकुलकवृत्तम्)

शमयतु पापं दमयतु दुःखं हरतु विमोहं स्फुटयतु बोधम् ।  
प्रथयतु शक्तिं मन्दं हसितं मनसिजशासनकुलसुदृशो नः ॥ ४०.१ ॥

आर्द्रा दयया पूर्णा शक्त्या दृष्टिवशंवदविष्टपराजा ।  
अखिलपुरन्ध्रीपूज्या नारी मम निःशेषां विपदं हरतु ॥ ४०.२ ॥

शुद्धब्रह्मणि मोदो दैवं तत्र सिसृक्षति कामो दैवम् ।  
सृजति पदार्थान् दृष्टिर्दैवं तान् बिभ्राणे महिमा दैवम् ॥ ४०.३ ॥

विकृतौ विकृतौ प्रकृतिर्दैवं विषये विषये सत्ता दैवम् ।  
दृष्टौ दृष्टौ प्रमितिर्दैवं ध्याने ध्याने निष्ठा दैवम् ॥ ४०.४ ॥

स्फूर्ती स्फूर्ती माया दैवं चलने चलने शक्तिर्दैवम् ।  
तेजसि तेजसि लक्ष्मीर्दैवं शब्दे शब्दे वाणी दैवम् ॥ ४०.५ ॥

हृदये हृदये जीवदैवं शीर्षे शीर्षे ध्यायदैवम् ।  
चक्षुषि चक्षुषि राजदैवं मूले मूले प्रतपदैवम् ॥ ४०.६ ॥

अभितो गगने प्रसरदैवं पृथिवीलोके रोहदैवम् ।  
दिनकरबिम्बे दीप्यदैवं सितकरबिम्बे सिञ्चदैवम् ॥ ४०.७ ॥

श्रावं श्रावं वेद्यं दैवं नामं नामं राध्यं दैवम् ।  
स्मारं स्मारं धार्यं दैवं वारं वारं स्तुत्यं दैवम् ॥ ४०.८ ॥

श्रुतिषु वटूनां ग्राह्यं दैवं गृहिणामग्नौ तर्प्यं दैवम् ।  
तपतां शीर्षे पुष्टं दैवं यतिनां हृदये शिष्टं दैवम् ॥ ४०.९ ॥

नमता पुष्पैः पूज्यं दैवं कविना पद्याराध्यं दैवम् ।  
मुनिना मनसा ध्येयं दैवं यतिना स्वात्मनि शोध्यं दैवम् ॥ ४०.१० ॥

स्तुवतां वाचो विदधदैवं स्मरतां चेतः स्फुटयदैवम् ।  
जपतां शक्तिं प्रथयदैवं नमतां दुरितं दमयदैवम् ॥ ४०.११ ॥

वाचो विनयद्वह्नौ दैवं प्राणान् विनयद्विद्युति दैवम् ।  
कामान् विनयच्चन्द्रे दैवं बुद्धीर्विनयत्सूर्ये दैवम् ॥ ४०.१२ ॥

हृदये निवसद् गृह्णद्दैवं वस्तौ निवसद्विसृजद्दैवम् ।  
कण्ठे निवसत्प्रवदद्दैवं कुक्षौ निवसत्प्रपचद्दैवम् ॥ ४०.१३ ॥

देहे निवसद्विलचद्दैवं पञ्चप्राणाकारं दैवम् ।  
भागि समस्तस्यान्ने दैवं स्वाहाकारे तृप्यद्दैवम् ॥ ४०.१४ ॥

बिभ्रन्नारीवेषं दैवं शुभ्रदरस्मितविभ्राड् दैवम् ।  
अभ्रमदापहचिकुरं दैवं विभ्रमवासस्थानं दैवम् ॥ ४०.१५ ॥

शीतज्योतिर्वदनं दैवं रुचिबिन्दूपमरदनं दैवम् ।  
लावण्यामृतसदनं दैवं स्मररिपुलोचनमदनं दैवम् ॥ ४०.१६ ॥

लक्ष्मीवीचिमदलिकं दैवं प्रज्ञावीचिमदीक्षं दैवम् ।  
तेजोवीचिमदधरं दैवं सम्मदवीचिमदास्यं दैवम् ॥ ४०.१७ ॥

करुणोल्लोलितनेत्रं दैवं श्रीकाराभश्रोत्रं दैवम् ।  
कुसुमसुकोमलगात्रं दैवं कविवाग्वैभवपात्रं दैवम् ॥ ४०.१८ ॥

हिमवति शैले व्यक्तं दैवं सितगिरिशिखरे क्रीडद्दैवम् ।  
तुम्बुरुनारदगीतं दैवं सुरमुनिसिद्धध्यातं दैवम् ॥ ४०.१९ ॥

क्वचिदपि रतिशतललितं दैवं क्वचिदपि सुतरां चण्डं दैवम् ।  
भक्तमनोनुगवेषं दैवं योगिमनोनुगविभवं दैवम् ॥ ४०.२० ॥

चरिते मधुरं स्तुवतां दैवं चरणे मधुरं नमतां दैवम् ।  
अधरे मधुरं शम्भोर्दैवं मम तु स्तन्ये मधुरं दैवम् ॥ ४०.२१ ॥

भुजभृतविष्टपभारं दैवं पदधृतसम्पत्सारं दैवम् ।  
लालितनिर्जरवीरं दैवं रक्षितसात्त्विकधीरं दैवम् ॥ ४०.२२ ॥

चिच्छक्त्यात्मकमधितनु दैवं तटिदाकृत्यधिभूतं दैवम् ।  
श्रुतिषु शिवेति प्रथितं दैवं जयति जगत्त्रयविनुतं दैवम् ॥ ४०.२३ ॥

रमणमहर्षेरन्तेवासी मध्यमपुत्रो नरसिंहस्य ।  
वासिष्ठोऽयं मरुतां मातुर्गणपतिरङ्घ्रिं शरणमुपैति ॥ ४०.२४ ॥

त्रिभुवनभर्तुः परमा शक्तिस्सकलसवित्री गौरी जयति ।  
तन्नुतिरेषा गणपतिरचिता पादाकुलकप्रान्ता जयति ॥ ४०.२५ ॥ 1000

॥ समाप्तं च दशमं शतकम् ॥

॥ इति श्रीभगवन्महर्षिरमणान्तेवासिनो वासिष्ठस्य नरसिंहसूनोः ॥  
गणपतेः कृतिः उमासहस्रं समाप्तम् ॥

---

Please send corrections to [sanskrit@cheerful.com](mailto:sanskrit@cheerful.com)  
Last updated April 15, 2010  
<http://sanskritdocuments.org>